

שנה י"א | גליון קבג | חודש כסלו תש"פ לפ"ק



בקודש חדדיה

נייעס, באריכטן,
אנטוויקלונגען, און היסטאריע פון
מוסדות יטוב לב
דרבינו יואל באה"ק
לצדקת רבי מאיר בעל הנס

פר שמן טהור

אנשים "פר שמן טהור" בחותמו של כהן גדול!
לחיות, לשמח, ולאהבה

כדי די ליכטעלעך פון די
טויזנטער תשב"ר במוסדותינו
הק' אין ירושלים און בני ברק
זאלן קענען לייכטן בקדושה!

א מיליאן
דאלער
בסוד!

זייט 50



וראה באל



פאנעל צווישן הרה"ח ר' אייזיק ווייס הי"ו מנהל חברת תהלים פון בני ברק, און הרה"ח ר' מענדל פאלאטשעק הי"ו ארום דאס התייסדות פון חברת תהלים אין ארה"ק



מסיבת מלווה מלכה פאר די קינדער פון חברת תהלים פון ירושלים עיה"ק



הגאון ר' אברהם יצחק אולמאן שליט"א חבר הביד"ץ העדה החרדית טרעט אויף פאר די עלטערע כיתות אין די תלמוד תורה



הגאון ר' אברהם יצחק אולמאן שליט"א חבר הביד"ץ העדה החרדית באזוכט אין די ת"ת אין ירושלים נאך א ברית פון אן אייניקל בבית מדרשו ברך משה



הרה"ח ר' ישכר בצלאל יאקאב הי"ו מנהל המוסדות טרעט אויף ביים מסיבת לחיים



די יונגלעך פון כיתה מכינה לשיבה קטנה אין ירושלים עיה"ק ביי א מסיבת לחיים אינעם נייעם ארויסגעדינגענעם לאקאל פון די כיתה נאכדעם וואס דער בנין המוסדות איז שוין בליעה"ר געווען צר מהכיל



Switzerland Train

אי לאו האי יומא כ"א כסליו

ווי אזוי וואלטן מיר אויסגעקוקט?

אין דעם גרויסן טאג וועלן מיר געדענקען מוסדות יטב לב

אויף וועלכע דער "בעל הגס"
מרן רביה"ק זי"ע

האט אראפגעשטעלט דעם "יסוד"
פון זיינע הייליגע קהלות און מוסדות
איבער די וועלט

הכרז
ה'תש"א

מיר דארפן מכיר טובה זיין פאר
מוסדות יטב לב, וואס צוליב די
מוסדות איז דער פעטער ז"ל
ארויסגעקומען קיין אמעריקע שאפן
געלט פאר די מוסדות, און אזוי איז
צוגעפירט געווארן אז דער רבי האט
דאזי מייסד געווען זיין קהלה און
זיינע מוסדות

מדברי מרן רביה"ק בעל ברך משה
זי"ע, כ"א כסלו תשמ"א





מוסיפין על הקודש

די חשוב'ע ליינער זענען מוסיף אויף די ארטיקלן אין בקודש חזית

אייניגע הערצה ביי יונג און אלט!

און לאמיר מיך אביסל קלארער פארשטיין-געבן. פארהאן מוסדות וואס יעדער פארשטייט און מ'דארף עס שטיצן. די מוסדות וואו די אייגענע קינדער לערנען, און מוסדות ביי וועלכן מ'האט סיי וועלכע אייגענע אינטערעסע. דאָרט איז דאך קיין ספק נישט און יעדער שטיצט עס. אַנדערע מוסדות זענען פארהאן וואס טראָץ מ'האט נישט קיין אייגענע אינטערעסע דערין, דאָך שטרענגט מען זיך אן דאָס צו שטיצן און מחזק זיין, יעדער מוסד צוליב סיי וועלכע סיבה עס זאל נאָר זיין. אָבער יעדער פארשטייט אליינס און ס'איז אינו דומה. פארהאן מוסדות וואס טרעפן מער א הארץ ביי עלטערע מענטשן וואס זענען אויפגעוואקסן מיט דעם ברען פאר די מוסדות, צי ביים התייסדות אָדער אין די שפעטערע יאָרן און דאָס ברענגט און זיי האלטן אַלץ אן די שטיצע פאר די מוסדות. אָבער ביי יונגערע מענטשן ווערט דער ברען צוביסלעך אָפגעקילט, און ס'פעלט שוין דער קאָך וואס שטופט דעם עלטערן דור צו שטיצן די מוסדות.

דאָקעגן זענען פארהאן אַנדערע סאַרט מוסדות וואס אָפּעלירן מער צו די הערצער פון יונגע מענטשן, וואס דייקא זיי האָבן א געפיל דאָס צו שטיצן, דאָקעגן ביי עלטערע מענטשן איז "פופציג צענט" א שיינע נתינה ביי אַזאַ מוסד...

דאָס אַלעס איז - דאָכט זיך - קיין שום נייעס, און דאָס איז דער מציאות וואס עסקנים און גבאי צדקה זענען דאָס טאָג-טעגליך. אָבער כאַפּנדיג דאָ א בליק אויף די ווערטער פון די עסקנים זעה איך בחוש, און יטב לב איז אַנדערש! אבות אבותינו האָבן אונז דערציילט דעם אויסטערלישן ברען וואס עס האָט ביי זיי געהערשט ווען עס איז געקומען צו מוסדות יטב לב. מ'האָט געזען דעם התלהבות'דיגן ברען וואס דער רבי זי"ע האָט געהאַט צו זיינע הייליגע מוסדות אין ארץ ישראל, מ'האָט דאָס געהערשט ביי די דינער-תורות און עס מיטגעהאַלטן סיי-ווען אימער, אַזוי און ס'איז ביי זיי נישט קיין אַנדערער קלער נאָר און מוסדות יטב לב איז די סאַמע ערשטע און וויכטיגסטע צדקה.

ס'איז היינט שוין אַריבער פערציג יאָר נאָכ'ן הסתלקות פון רבי'ן זי"ע, און וואונדער-איבער-וואונדער, ריחו לא נמר וטעמו לא פג. דער זעלבער ברען און דער זעלבער התלהבות ברענט און פלאַקערט נאָך ביי יונגע אינגעלייט וואס זיי קענען שוין ניטאַמאָל טראָגן דעם נאָמען יואל, ווייל זייערע טאַטעס הייסן שוין אַזוי... און אַלעס אַלעס אינצווישן. ביי יעדן

פארזעצונג אויף זייט 27

דער מעסעדזש פון די מעסעדזשעס

לכבוד הנהלת מוסדות יטב לב בארה"ק.

כ'האָב נאָרוואָס ערהאַלטן דעם פרישן בקודש פון חודש חשוון, און מיינע אויגן האָבן זיך גלייך געגעבן א שטעל אָפּ ביי איינס פון די פאָדערשטע בלעטער, וואו די חשוב'ע עסקנים און גבאי קודש פון דעם הייליגן מוסד, געבן איבער זייערע געפילן נאָכ'ן העכסט געלונגענעם און סוקסעספולן "שמחת יום טוב קאמפין" ביי וועלכן די חשוב'ע חברי הנהלה האָבן ב"ה ווייטער מצליח געווען צו שיקן גענוג געלט קיין ארץ ישראל, דערמיט צו קענען אויסצאָלן פאר די כלי קודש אַלעס דעם גאַנצן געהאַלט אויף ביז נאָך די ימים טובים.

"אשרי להם ואשרי חלקם" איז דער אויסדרוק וואס האָט געוויס זיך אַרויסגעריסן פון יעדן איינעם וואס האָט געהערט אָדער געליינט דערפון, און נישט דאָס איז דער ציל אויף וואס כ'האָב איצט גענומען די פענע אין די הענט אַריין.

איך וויל פשוט אַרויסברענגען מיינע אייגענע הרגשים פון א זאך וואס איך טראַכט און ס'איז נישט גענוג גוט אַרויסגעברענגט אין די ראַמען פון די עסקנים-הרגשים, וואס אין פאָקט איז עס קיינעמס שולד, ס'איז נאָר אַזויפיל און ברענגענדיג ווערטערליכע אויסצוגן פון די חשוב'ע עסקנים, האָט מען צום סוף נישט געמאַכט קיין געהעריגן סך הכל, וואס זאָגן די אַלע מעסעדזשעס צוזאַמען? וואס איז דער שטערקסטער און קלאַרסטער מעסעדזש וואס עס קומט אַרויס פון די אַלע מעסעדזשעס צוזאַמען?!

יא, איך קען אויך ליינען קלאַרע ווערטער, און אויבנאויף איז דער מעסעדזש זייער קלאַר. ב"ה מ'האָט מצליח געווען אויסצוצאָלן פאר די כלי קודש אויף יום טוב. איך ווייס נישט וואס ס'איז געווען דער מצב פון די מוסדות-קאָסע אין די וואָכן פאר יום טוב, אָבער פון די מעסעדזשעס קוקט נישט אויס און ס'איז געווען צו ברייט... און ב"ה די שמחה איז געוואָלדיג און מ'האָט מצליח געווען צו צאָלן פאר די כלי קודש.

אָבער איך ערלויב מיר זיך צו באַנוצן מיט דעם באַקאַנטן שפּריך-וואָרט, און מ'דארף קענען ליינען אויך 'צווישן די שורות'. דאָס איז א זאך וואס איך האָב אויפגעפאַסט נאָר ווי בדרך אגב, אָבער דער מעסעדזש איז זייער קלאַר. יטב לב איז א "נחלת הכלל" ס'איז א מוסד וואס ציט





א מיליאן דאלער חסד!

איר זענט מעגליך צווישן די טויזנטער וועלכע האלטן נישט מיט
די גראנדיעזע אבער באשיידענע חסד אונטערנעמונג וואס שפילט
זיך אפ ביי אונז אין הויף.

אייער ערשטע און שנעלע מסקנא וועט אייך געוויס ברענגען צו טראכטן אז מיר וועלן זיך
היינט באציען צו נאך א וואוילטעטיגע אונטערנעמונג צו העלפן אונזערע ברודער אין ארץ
ישראל, אבער איר האט אין א געוויסן זין צום ווייניגסטנס טיילווייז געגרייזט.

דער שרייבער פון די שורות וועלכער האט טאקע געזוכט צו הערן מער איבער אקטיוויטעטן
אין ארץ ישראל איז אבער געפירט געווארן אומגערישט צו א אנדערע ריכטונג וועלכע האט
אים אנדעקט א נייע אומבאקאנטע וועלט דא ביי אונז אין ניו יארק, ומגו דזכי לנפשי זכי גם
לאחריני, אדרבה לאמיר עס אייך אויך מיטטיילן איר מעגט דאס אויך וויסן.

ממש אומבאקאנט? אפשר טאקע נישט, יעדער האט שוין געהערט דערפון בשעתו. אבער
פון ווען עס האט זיך געגרינדעט ביז היינט גייט עס אן שטיל און באשיידן ווי שטילע וואסערן
וואס גראבן טיף מיט אויסטערלישע רעזולטאטן וואס שטעלן אהער א וועלט, א וועלט פון
חסד, עולם חסד יבנה.

אבער לאמיר טאקע נישט האלטן די טעמע ווייטער פארהילן, נאר ארויפברענגען צום
אויבערפלאך דעם מאסיוון חסד אפאראט פון דער "קרן מלמדים" וועלכע העלפט ארויס די
חשוב'ע מצדיקי הרבים ככוכבים, די געטרייע מלמדים פון אונזערע הייליגע מוסדות תורה
ויראה דרבינו יואל מסאטמאר, ביים חתונה מאכן די קינדער בשעטו"מ.

אן אומגלויבליכער אונטערנעמונג וועלכע איז אין די קורצע צייט פון איר עקזיסטענץ
שוין אנגעקומען צו די פאנטאסטישע סומע פון א מיליאן! דאלער אויסגעטיילט בדרך כבוד
פאר די מלמדי תשב"ר פון אונזערע מוסדות אין וויליאמסבורג, בארא פארק, קרית יואל,
מאנסי און אין ארה"ק, אלס הילף צו קענען חתונה מאכן די קינדער בדרך כבוד מיט שמחה
און הרחבת הדעת.

וועט איר אודאי זיך וואונדערן וואספארא ארט האט דער אונטערנעמונג געפונען דאהי





צווישן די בלעטער פון די אויסגאבע בקודש חזיתך וועלכע איז געווינדעט צו באריכטן נייעס און אנטוויקלונגען פון דעם בליה און וואקס פון די מוסדות הקדושים "יטב לב" אין ארץ הקודש. אט אט דער קשיא וועט אויך זיין דער תירוץ, ווען דער זעלבער אונטערנעמונג האט זיך ארויסגעשטעלט צו זיין ממש א ישועה פאר די מלמדים פון מוסדות יטב לב וועלכע זענען אויך זוכה צו זיין א טייל פון די סגל חבורה המלמדים תורה לעמו ישראל תחת דגלו והדרכתו פון כ"ק מורן רבינו שליט"א.

אני הק' דער כותב השורות זיך אינטערעסירנדיג אביסל איבער די כסדר'דיגע געשעענישן אינערהאלב די מוסדות הק' אין ארץ ישראל, מיט'ן ציל צו קענען נענטער ברענגען פאר'ן עולם די אנגייענדע כוחות פון הרבצת תורה בטהרה וועלכע שיינען ארויס פון צווישן די ווענט פון אונזערע מוסדות יטב לב בארה"ק, האב איך זיך דערוואוסט אז שוין א לענגערע צייט וואס עס הערשט א שטארקע דערלייכטערונג פאר די מרביצי תורה במוסדותינו ווען זיי גרייטן זיך צו פירן א קינד אונטער די חופה, און זיי ערהאלטן דעם זעלטענעם בדרך כבוד'גע שטיצע פון דעם מפעל 'קרן מלמדים'.

שפירנדיג אז עס איז ריכטיג אז דאס זאל ארויפשווימען אויפ'ן אויבערפלאך און אז דער ציבור זאל טאקע הערן מער איבער דעם, האבן מיר זיך פארבינדן מיט'ן יו"ר הנהלת הקרן, הרה"ח ר' אהרן הערש מיטטעלמאן הי"ו צו הערן אביסל מער וואס דא שפילט זיך אפ אונטער די קוליסן פון דעם קרן מלמדים.

הכותב: א גוטן ר' אהרן הערש, אפשר וואלט איך געקענט הערן אביסל מער איבער דעם קרן מלמדים וואס איז געגרינדעט געווארן מיט א צייט צוריק, וואס טוט זיך מיט דעם, עס גייט נאך אן? וואס זענען די אקטיוויטעטן פון דעם קרן?

ר' אהרן הערש: א גוט יאר, איר זענט נישט דער ערשטער וואס פרעגט די פראגע, און ס'אמת אז מ'הערט נישט צופיל דערפון אין די גאס, אבער כ'קען אייך ב"ה זאגן מיט צופרידנהייט, אז זינט דער קרן האט זיך געעפנט בעידודו ובברכת קדשו פון רבינו שליט"א, גייט ב"ה דער קרן ווייטער אן מיט א שטארקע הצלחה.

הכותב: פארוואס טאקע מאכט מען נישט עפעס א גרעסערע טראסק דערפון, ס'ווערט דאך גע'פסק'נט "מפרסמין עושי מצוה", נישט אזוי?

ר' אהרן הערש: איר זענט גערעכט, אבער ווייסט דאך אז די חברי הנהלה וואס געבן זיך אפ דערמיט זענען ב"ה אלע פארנומענע מענטשן, און יעדער געט אוועק פון זייער צייט צו טון הלכה למעשה וואס עס פעלט זיך אויס מ'זאל קענען צושטעלן דאס געלט, אז די מלמדים זאלן ערהאלטן זייער טשעק אין צייט, ממילא ווערט נישט געלייגט קיין געוויכט אויף די זייטיגע זאכן ווי פראפעגאנדע וכדומה.

הכותב: אפשר קענט איר אונז דערציילן אביסל מער איבער די אנטוויקלונגען פונעם קרן מלמדים פון ווען ס'איז נתייסד געווארן ביז צום היינטיגן טאג?

ר' אהרן הערש: דער קרן מלמדים איז נתייסד געווארן דורכ'ן רבי'ן זאל זיין געזונט, מיט צוויי יאר צוריק כ"א כסלו תשע"ח. ס'איז געווען נאך דעם גרויסן שבת מצדיקי הרבים וואס דער רבי האט געפראוועט אינאיינעם מיט די הונדערטער מלמדים פון אלע אונזערע מוסדות התורה איבער גרעטאר ניו יארק און פון ארץ ישראל, דעמאלט איז נולד געווארן דער פלאן. ארום דריי טאג פאר כ"א כסלו קאלט מיך אן דער מנהל רוחני פון די ת"ת דא אין בארא פארק הר"ר יוסף בנימין

שטערן שליט"א אינאיינעם מיט הרה"ג ר' ישראל בער שטיין שליט"א מו"ץ בקהילתנו הק', און זיי האבן מיר דערציילט איבער דעם פלאן און אז מ'דארף האבן א הנהלה וואס זאל זיך אפגעבן דערמיט, דעמאלט האט מען אוועקגעשטעלט א הנהלה פון אלע געגנטער.

די חברי הנהלת הקרן, זענען הר"ר ברוך שלמה וויינבערגער שליט"א דער ראש המנהלים פון קרית יואל, הרה"ג ר' ישראל בער שטיין שליט"א מו"ץ, הרה"ח ר' דוד יושע הירש הי"ו פון דא אין בארא פארק, הרה"ח ר' יואל עפשטיין הי"ו פון קרית יואל, הרה"ח ר' אברהם סופר הי"ו פון וויליאמסבורג, הרה"ח ר' מאיר אלי' גאלדבערגער הי"ו פון קרית יואל, הרה"ח ר' יצחק שיף הי"ו און הרה"ח ר' משה יצחק לאנדא פון מאנסי הי"ו, ואני הק'.

דער מציאות איז געווען אז פון יענעם כ"א כסלו, האט מען אנגעהויבן צו ארבעטן דערויף, און מיט עטליכע חדשים שפעטער ל"ג בעומר תשע"ח האבן מיר שוין באצאלט דעם ערשטן טשעק פון \$10,000.

הכותב: צען טויזנט דאלער?!!! דאס איז א גרויסער סכום! וויפיל אזעלכע טשעקס האט מען שוין פארטיילט?

ר' אהרן הערש: ביז צום היינטיגן טאג ווען איך רעד מיט אייך האט מען שוין אויסגעטיילט 93 טשעקס. ד.ה. א סך הכל פון \$930,000, און אי"ה דעם קומענדיגן כ"א כסלו וועט מען אנקומען צו די סומע פון א מיליאן דאלער!

הכותב: איר מיינט אוודאי צו זאגן "בערך" א מיליאן דאלער...

ר' אהרן הערש: ניין ניין, פונקטליך א מיליאן דאלער, נישט מער און נישט ווייניגער. מיר האבן דעם חודש כסלו 8 חתונות, איין טשעק האבן מיר שוין איבערגעגעבן, אין די קומענדיגע טעג וועט נאכפאלגן די איבריגע 7 טשעקס ד.ה. אז אויף כ"א כסלו וועלן מיר האלטן פונקט ביים הונדערטסטן טשעק, וואס דאס וועט מאכן דעם ס"ה צו איין מיליאן דאלער!



הכותב: וויאזוי שאפט מען אזעלכע סכומים, און נאכדערצו ווען ס'נישט דא קיין גרויסע פרסום פון די גאנצע זאך?

ר' אהרן הערש: לאמיר אייך זאגן, איך בין נישט קיין איין מאן באנד דא אין דעם געשעפט, מיר ארבעטן אינאיינעם א גאנצע חבורה פון עסקנים, אפשר איז כדאי צו הערן פון אנדערע אויך. לאמיר ארויפברענגען אויף די ליין ר' דוד יושע הירש, וועט איר הערן אויך אביסל פון זיין קוק ווינקל.

(ר' דוד יושע הי"ו קומט ארויף אויפ'ן ליין)

ר' אהרן הערש: א גוטן ר' דוד יושע, אונז זעמיר דא אויף א טרי-וועי, כ'האב אויפ'ן ליין דעם שרייבער פון דעם 'בקודש חזית' אויסגאבע פון מוסדות יטב לב, זיי זוכן צו הערן מער איבער דעם קרן מלמדים, כ'האב שוין אביסל דערציילט ווי מ'האלט היינט צו טאגס מיט די נומערן, וואס קענסטו מוסיף זיין איבער די אקטיוויטעטן פונעם קרן?

ר' דוד יושע: אפשר וואלט מען געדארפט אויף אינטערוויען הר"ר ברוך שלמה וויינבערגער שליט"א פון קרית יואל, ער איז גאר שטארק אקטיוו און אריינגעלייגט בתוך הענינים, אזוי אויך די אנדערע חברי הנהלה.

הכותב: ריכטיג, אבער לויט דעם באשיידנקייט און שטילקייט ווי די גאנצע זאך ווערט דא געפירט, האב איך מורא אז יעדער וועט מיר שיקן צו א צווייטן... לאמיר אייך פרעגן, וואס קענט איר דערציילן איבער דעם קרן מלמדים, האט איר גערעכנט אין אנהויב אז מען וועט אנקומען צו דעם וואס מען איז אנגעקומען ביז אהער?

ר' דוד יושע: כ'וועל אייך זאגן דעם אמת, לכתחילה ווען מ'האט זיך אראפגעזעצט מאכן די פלענער האבן מיר זיך געהאט גערישט אויף ארום 45-50 חתונות א יאר, מיר זענען איבערגעגאנגען די ליסטע פון די מלמדים, עלטערע און יונגערע, און מ'האט געשאצט אויף בערך אזא נומער. דער מציאות איז אז דעם יעצטיגן ווינטער תש"פ אליין האבן מיר שוין דערווייל געהאט 42 חתונות, ב"ה כן ירבו, ס'זאל זיך מערן שמחות ביי אידישע קינדער, אבער אויב רעדט מען פון פלענער און חשבונות, האבן מיר דאס קלאר נישט געזען פאראויס.

פאריאר תשע"ט איז געווען א עיבור יאר, האבן מיר געהאט אין טאטעל 71 חתונות. אבער אויסגעגעבן האבן מיר נאר 67 טשעקס, ווייל 4 מלמדים האבן דאס אפגעזאגט, זיי האבן געזאגט אז זיי קענען זיך באגיין אן דעם.

הכותב: פשיהא! דאס איז גראדע א חידוש, און כ'גלייב אז ס'וועט שמעקן פאר די נרנבים צו הערן אז ס'דא אזא מציאות אויך פון אזעלכע וואס נעמען נישט.

ר' דוד יושע: לאמיר אייך זאגן קלאר, מ'גייט פאר יעדן איינעם בחפץ לב, און מ'פרעגט קיינעם נישט קיין קשיות, נאר ס'איז נישט קיין סוד אז צוליב דעם וואס די מוסדות מוטשענען זיך פינאנציעל, איז ליידער דער מציאות אז די חשוב'ע כלי קודש באקומען זייער א מאגערן געהאלט, און פון דעם געהאלט איז נישט שייך צו קענען אויסצאלן די הוצאות החתונה פון די קינדער. אבער פון די צווייטע זייט אז ס'מאכט זיך א

אויסנאם פון א מלמד וואס מאיזה סיבה שהוא האט אים דער רבשו"ע געהאלפן אז ער קען זיך אויסקומען אן דעם, וועלן זיי חלילה נישט "אויסנוצן דעם סיסטעם" צו נעמען ווען עס פעלט נישט אויס. אבער גלייבט מיר אז ס'איז זייער א קליינע מיעוט וואס קענען זיך ערלויבן אזא לוקסוס אפצוזאגן די הילף.

ר' אהרן הערש: כ'וואלט מוסיף געווען א נקודה צו דעם וואס ר' דוד יושע האט יעצט געזאגט. מיר האבן צווישן די נותנים עטליכע מלמדים וואס זיי נעמען אנטייל צווישן די שותפים וואס זענען מנדב א סכום געלט פאר יעדע חתונה!

הכותב: אזוי גאר? עס זענען דא מלמדים וואס זענען גאר פון די נרנבים?

ר' אהרן הערש: יא, עס מאכט זיך אזעלכע מלמדים וואס זייער פרוי פארמאגט א קליין געשעפטל וואס ברענגט אריין א שטיקל הכנסה, ווי פארשטענדליך זענען זיי גאר ווארעם צו דעם צוועק, זיי זענען טאג טעגליך ווי זייערע שותפים בעבודת הקודש פלאגן זיך און זענען מרביץ תורה מתוך הדחק, און זיי ווילן האבן א חלק אין די געוואלדיגע מצוה.

הכותב: נו, וויאזוי טאקע קען מען צושטעלן אזעלכע סכומים?

ר' אהרן הערש: איינע פון די הצלחות בעו"ה איז, אז יעדע וואך דאנערשטאג ווערט אפגעהאלטן א קאנפערענץ קאל מיט אלע באורד מעמבערס, אמאל מאכט זיך אז איינער פעלט צוליב א סיבה, אבער דער קאנפערענץ קאל גייט אן יעדע וואך אן אויסנאם, דער ציל פון דעם איז אז מ'זאל נישט ווערן ראסטיג, מ'זאל נישט זיצן באקוועם אז אלעס פארט על מי מנוחות, נאר מ'זאל האלטן אן אויג מיט אן אחריות אז מ'זאל טאקע קענען דעקן די אלע חתונות וואס ווערן ערווארטע אויף די קומענדיגע תקופה.

בעיקר האבן מיר דאס איינגעשטעלט אז מ'האט אויפגעסעט א קבוצה פון ארום 200 אידן נדיבים בעם, וואס האבן זיך אויפגעסיינט מיט א קרעדיט קארד וואס ווערט געשטארדזשט יעדע וואך פרייטאג. און מיט דעם דעקט מען די סכומים.

הכותב: נו, אויב אזוי וואס איז נאך דא צו רעדן און צו מאכן טעלע-קאנפערענצן?

ר' אהרן הערש: ווי געזאגט איז למעשה איז דא מער חתונות בליעה"ר ווי מ'האט גערעכנט אנהייב, און נישט יעדער וואס האט זיך אויפגעסיינט אין אנהייב גיט נאך עד היום הזה. עס מאכט זיך אמאל אז א איד גייט אריבער א ענגע מצב אין זיין ביזנעס ל"ע און ער מוז צייטווייליג אפשטעלן זיין נדבה. ווי אויך איז דא אזעלכע וואס געבן ענדערש איינמאל אדער צוויי מאל א יאר. און מען מוז זיכער מאכן אז מ'קען דעקן די ערווארטעטע הוצאות.

הכותב: לאמיר אייך פרעגן א מאדנע פראגע. אויב א יונגערמאן איז היינט מצליח און ער האט די מעגליכקייט צו געבן, אבער מיט 2 יאר צוריק ווען מ'האט איינגעשטעלט דעם קרן איז נאך זיין נאמען נישט געווען אויף די ליסטע, מיינט דאס אז ער איז באפרייט פון געבן? אדער אז ער קען מער נישט האבן די זכ'?



צו געבן?

ר' אהרן הערש: דאס איז דאך איינע פון די זאכן וואס ווערן באהאנדלט ביי די וועכנטליכע מיטינגס. מ'פרובירט זיך נאכצופרעגן וועגן נאך מ'קען ארייננעמען צווישן די נדבנים. די הנהלה רעה נישט, נאר מען זוכט כסדר אויפצוטיינען פרישע נדבנים וואס ווילן האבן די זכ' צו געבן פאר אזא חשוב'ע צוועק.

און ס'דארף אפשר ארויסגעברענגט ווערן אז נישט מ'זאל מיינען אז מיר זענען חלילה מזלזל אין קלענערע נדבות, נאר עס איז אזוי אוועקגעשטעלט אז 100 פראצענט פון דאס געלט פון די נדבנים גייט פאר די חשוב'ע מלמדים, די גאנצע זאך ווערט געפירט דורך די הנהלה וואס באשטייט פון וואלוטירן וואס יעדער פאר זיך איז ב"ה פארנומען מיט די אייגענע ביזנעס, און עס איז פשוט נישט שייך צו גיין קלעטערן אין די בתי מדרשים פאר קליינעלט. אבער אדרבה איינער וואס וויל זיך אויפטיינען מיט א קרעדיט קארד צו מנדב זיין פאר'ן קרן מלמדים, קען איך אייך געבן א נומער וואו ער זאל אריינרופן, און מ'וועט דאס אננעמען בחפץ לב.

די נומער איז: 845-244-0297

אגב, קען איך אייך דערציילן אז עס קומט זיך אונז א מזל טוב, אז ב"ה היינט איז צוגעקומען נאך צוויי שידוכים פון מלמדים וואס וועלן אי"ה ארויפגיין אויף די ליסטע.

הכותב: מזל טוב!

ר' אהרן הערש: כ'וואלט מכבד געווען מיין שותף לדבר מצוה ר' דוד יושע, צו דערציילן אביסל איבער דעם אופן וויאזוי דאס ווערט געגעבן בדרך כבוד.

ר' דוד יושע: אזוי ווי ר' אהרן הערש זאגט, דאס ווערט געגעבן מיט'ן גרעסטן כבוד וואס איז נאר שייך. דער מלמד דארף נישט אויספולן קיין אפליקעישאן, מ'פרעגט נישט קיין קשיות, ווען מאכסטו חתונה, ווער איז דער מחותן, וויפיל קינדער ער האט, דאס ווערט אנגעפירט דורך אלע מנהלים פון די תלמוד תורות. דער מנהל קאלט אריין צו אונז, אז מלמד פלוגי מאכט חתונה ביום פלוני, און מען גרייט אים גלייך אן א טשעק.

דער מנהל גיט איבער דעם ענוועלאפ בדרך כבוד, און די נדבנים האלטן אפי' נישט מיט פאר וועגן זיי האבן געגעבן, זיי זעען אזויפיל אז מען רעכנט אראפ פון זייער קארטל. און ס'קען אפי' זיין אז דאס איז גאר א הויכע מדרגה אין צדקה, ווייל זיי הערן נישטעמאל צוריק, און זיי האבן נישט די געלעגנהייט צו שעפן סיפוק און מיטהאלטן וואס זייער געלט האט אויפגעטוהן.

הכותב: אפשר איז טאקע די צייט אז איר זאלט יא ארויסקומען ברבים, פארוואס זאלן טאקע די אידן נישט וויסן וואס זייער געלט טוט אויף?

ר' דוד יושע: אין הכי נמי, עס וועט טאקע זיין א געוואלדיגע זאך אויב וועט איר דאס באשרייבן אין אייער אויסגאבע. אבער אייגענטליך וואספארא שייכות האט דער קרן מלמדים מיט מוסדות יטב לב אז ס'זאל האבן פשוט צו אריינלייגן דארט א באשרייבונג דערוועגן?

הכותב: וואס איז די פראגע? ס'האט שוין איינמאל א שייכות.

איר העלפט דאך אויך אונזערע מלמדים אין ארץ ישראל, איינער פון די מנהלים דארט האט מיר דערציילט אז עטליכע מלמדים האבן לכ' די נתינה פון קרן מלמדים געקענט פארמיידן נישט צו דארפן ארויספארן קיין אמעריקע, וואס דאס מיינט ממש א ישועה פאר דעם סדר הלימודים אין די תלמוד תורה, אז דער חדר קען ווייטער אנגיין תמידין כסדרן אומגעשטערט.

אבער אז מ'רעדט שוין, לאמיר אייך פרעגן א קשיא, איך פארשטיי אז צו טיילן 10 אלפים פאר א מלמד איז א סכום אדיר, אבער ווען מיר וועלן רעדן פון יעדן מלמד אליין, איז דען \$10,000 גענוג אויף חתונה צו מאכן א קינד?

ר' דוד יושע: זיכער אז נישט, אבער עס האט זיך קלאר ארויסגעשטעלט אז ווען דער מלמד האט גארנישט מיט וואס אנצוהייבן דאן איז ל"ע דער מצב זייער שוואך, און עס ווארפט צומאל אריין א יאוש אין זיינע ארומיגע קרובים וואס ווייסן נישט וואו אנצוהייבן העלפן. אבער אויב ווייסט מען אז ס'איז דא \$10,000 דאן איז שוין דא א שטארקער יסוד אויף וואס צו בויען, און מיט די הילף פון די קרובים וידידים קען מען אים בעז"ה שטעלן אויף די פוס.

הכותב: צום שלום, לאמיר הערן פון ר' אהרן הערש, וואס נאך קענט איר איבערגעבן פאר'ן עולם איבער דעם קרן מלמדים?

ר' אהרן הערש: איך וואלט פארגעשלאגן אז ווען מ'נעמט אויף נייע מלמדים אין תלמוד תורה, זאל מען אויפנעמען דוקא יונגע מלמדים פון 19-20 יאר וואס האבן נאך א וועג צו גיין ביז זיי מאכן חתונה בעז"ה... אדער מלמדים וואס האבן שוין ריטייערט ביי די 70 יאר...

אבער דאס איז נאר א ווערטל... ערנסט גערעדט, דער רבי זאל זיין געזונט האט דאס אונטערגענומען נאך יענעם שבת "מצדיקי הרבים", ס'האט ארויסגעהויבן דעם ריכטיגן חשיבות פון די מלמדים, אמאל פלעגט זיין אזעלכע וואס פלעגן זיך שעמען ס'האט אויסגעקוקט ביי זיי ווי אן אראפגעקוקטע פאסטן, היינט צו טאגס ווייסט יעדער, דאס זענען די מרביצי תורה וואס זענען מחנך אונזערע קינדער יעדער איד האט רעספעקט פאר זיי, יעדער וויל האבן די זכ' צו זיין א שותף אין זייער עבודת הקודש. ובפרט היינט צו טאגס ווען די מלמדים זענען ריכטיגע מומחים יעדער אין זיין פעלד ארויפצוברענגען די קינדער צו זייערע העכסטע דרגות.

כ'בין ב"ה טרוד אין די ביזנעס א גאנצן טאג, און אזוי אויך די אנדערע חשוב'ע חברי הנהלה. אבער אז מ'קען ארויסהעלפן די מלמדים שפירט מען אז ס'איז א זכ' צו העלפן אז דאס זאל ווייטער האבן א קיום. און אודאי די אלע שותפים די חשוב'ע נדבנים וואס זיי האלטן דאס נישט מיט פערזענליך, אבער עס גייט ארויס פון זייער באנק אקאונט יעדע וואך געלט, זיי דארפן וויסן ווען ער געט למשל 25 דאלער פער חתונה, איז דאס נישט נאר 25 דאלער, דאס האט דעם חשיבות פון גאנצע \$10,000 דאלער, ווייל נאר מיט די אלע שותפים קענען מיר צוזאמשטעלן אזעלכע סכומים פאר יעדע חתונה.

ויה"ר אז עס זאל אראפקומען אזא שפע פאר ערליכע אידן, אז ס'וועט שוין נישט אויספעלן דער גאנצער קרן... און אזוי ווי רבינו שליט"א וואונטשט אן ביי של"ש מיט'ן נוסח פונעם רבין זי"ע אין דברי יואל, ס'זאל שוין נתרומם ווערן דער 'קרן' התורה וישראל, און מ'זאל שוין זוכה זיין צום התגלות כבוד שמים בב"א.



מאת דהרה



קורצע נייעס און נאטיצן מהנעשה והנשמע אינערהאלב די קארידארן פון אונזערע מוסדות אין ארה"ק, און באריכטן איבער די אקטיוויטעטן אין אויסלאנד למען קיום המוסדות

מיט א דרשה נפלאה דער מגיד מישרים הרה"ג ר' ישראל מאיר שושן שליט"א.



ווי אין די פארגאנגענהייט, האבן די תלמידי ישיבה גדולה אין בני ברק אויך היי יאר מיטגעהאלטן די דרשת פתיחה פון כ"ק מרן רבינו שליט"א דורך א טעלעפאנישע פארבינדונג. ווי דער רבי שליט"א האט אראפגעשטעלט וויכטיגע יסודות פאר יעדן תלמיד הישיבה.



אין די פארגאנגענע וואכן ווען עס זענען געווען עטליכע אנגעצויגענע טעג איבער ארה"ק ווען עס זענען געקומען צו פליען הונדערטער ראקעטן פון די אראבישע געגנטער נאך די נאכאנאנדע התגרות באומות פון די ציוניסטישע רעגירונג, און עס האט געהערשט א זארג אין צענטער פון ארץ ישראל, דעריבער איז די מיידל שולע פון מוסדותינו אין בני ברק געווען געשלאסן אויף א קורצע צייט ביז דער מצב אין לאנד האט זיך עטוואס בארואיגט.



הגאון ר' אברהם יצחק אולמאן שליט"א חבר הביד"ץ העדה החרדית, וועלכער האט אפגעשטאטעט א באזוך אין בית מדרשינו ברך משה אין ירושלים עיה"ק לכ' די שמחת הברית פון נכדו העסקן החשוב ר' משה הירש הי"ו מראשי העסקנים פון מוסדותינו הק' אין ירושלים, איז לכ' דעם געלעגנהייט ארויפגעקומען אין דעם בנין התלמוד תורה ווי ער איז אויפגענומען געווארן מיט גרויס כבוד.

צום ערשט איז דער רב שליט"א אריין צו די עלטערע כיתות ווי ער האט פארהערט די קינדער, דערנאך זענען זיך די קינדער צוזאמגעקומען און הרה"ח ר' ישכר יאקאב האט מקבל פנים געווען דעם חשוב'ן גאסט, און דערנאך האט דער רב שליט"א משמיע געווען א דרשת חיזוק פאר די קינדער.

פון ירושלים עיה"ק הרה"ח ר' ישכר יאקאב הי"ו, און דער חשוב'ער מנהל רוחני הרה"ג ר' מרדכי שפירא שליט"א.



די תלמידי הישיבה קטנה פון בני ברק וועלכע האבן זיך אויסגעצייכנט אין די פארגאנגענע חדשים מיט'ן אויפשטיין פארטאגס צום לערנען, זענען פארגאנגענעם ר"ח חשון געפארן קיין ירושלים עיה"ק וואו זיי האבן אפגעשטאטעט א באזוך ביי הגאון האדיר פוסק הדור ראב"ד ירושלים שליט"א, ווי דער ראב"ד שליט"א האט משמיע געווען דברי חיזוק פאר די חשוב'ע בחורים.

דערנאך האט דער ראב"ד שליט"א פארטיילט ספרים פאר די בחורים. פון דארט זענען די בחורים געפארן פוקד זיין דעם ציון פון שמואל הנביא אין ירושלים עיה"ק.



אנ"ש אין מאנסי האבן מיט גרויס התלהבות זיך אנגעשלאסן מיט ברייטהארציגע שטיצע לטובת מוסדותינו הק' יטב לב, ביים יערליכער "חינוך הסהור אקציע" וואס איז דורכגעפירט געווארן מיט גרויס הצלחה דורכאויס די וואך פון פרשת לך.



א הערליכע מסיבת מלוח מלכה איז פארגעקומען פאר די קינדער פון חברת תהלים פון ירושלים עיה"ק. ביי די מסיבה איז פארגעקומען א הגרלה אויף א ספר תהלים אין וועלכן רבינו שליט"א האט געזאגט די מזמורי תהלים במשך גאנץ חודש אלול העל"ט.

א שיינער פאנעל איז פארגעקומען מיט הרה"ח ר' אייזיק ווייס הי"ו מנהל חברת תהלים פון בני ברק, ארום דאס התייסדות פון חברת תהלים אין ארה"ק דורך רבינו שליט"א בפקודת קדשו פון רביה"ק בעל ברך משה זי"ע, דער שואל איז געווען דער מלמד מומחה הר"ר מענדל פאלאטשעק הי"ו. דערנאך האט אויפגעטרעטן

אריינטרעטנדיג אין חודש כסלו ווערט געמאכט די לעצטע הכנות צו דעם פך שמן טהור אקציע וואס וועט אפגעראכטן ווערן אין די יומי דחנוכה, ווי אנשי שלומינו וועלן זיך משתתף זיין מיט גרעסערע סכומים צו שטיצן דעם "פך שמן טהור" די פארבליבענע ריינע קריגעלע אויל שמן זית זך די ארגינעלע תורה בטהרה בארצינו הק' די הייליגע מוסדות יטב לב.



די יערליכע "יטב לב" פארטיי אין וויליאמסבורג איז אפגעהאלטן געווארן דעם פארגאנגענעם זונטאג פ' חיי שרה מיט גרויס הצלחה. עס איז ב"ה געווען אן אויסטערלישע סוקסעס, מיט די באטייליגונג פון א ריזיגן ציבור נשי אנ"ש, ספעציעל האט זיך אנגעזען דאס ערשיינונג פון הרבנית הצדיקת תליט"א א"ח כ"ק מרן רבינו שליט"א, וועלכע איז ספעציעל אריינגעקומען פון קרית יואל צו באשיינען צו די פארטיי.



א נייער בנין איז ארויסגעדינגען געווארן דורך די הנהלת המוסדות פון ירושלים פאר'ן דינסט פון די כיתה מכינה לשיבה קטנה, נאכדעם וואס דער בנין המוסדות איז שוין בליעה"ר צר מהכיל, און מען איז געווען געצווינגען צו זוכן א נייעם פלאץ צוליב דעם וואוקס פון די תלמידי המוסדות בליעה"ר.

צו דעם צוועק האבן די הנהלת המוסדות ארויסגעדינגען דעם ביהמ"ד וואדקערט אויף די צפניה געסל, דאס ווערט גערופן "צפניה קטנה" א קליין שטילע גאס אין די גרויסע גאס צפניה.

זעלבסט פארשטענדליך אז די נייע פלאץ שלעפט אריין אין א נייע גרויסע הוצאה, אבער מען האט נישט געהאט קיין ברירה צוליב די הרחבת גבולי הקדושה, און די הנהלת המוסדות האט דאס אונטערגענומען להגדיל תורה ולהאדירה.

לכבוד דעם אריבערגאנג צום נייעם בנין איז פארגעקומען א מסיבת לחיים ווי עס האט אויפגעטרעטן דער ענערגישער מנהל המוסדות



בקודש חזיתין

מאנאטליכע אויסגאבע וואס
ווערט ארויסגעשיקט פאר
תומכי מוסדות יטב לב
דרב"י בארה"ק

Mailing address:
Yetev Lev Eretz Yisruel
POB 2123 Monroe, NY 10949

פאר סיי וועלכע קאמענטארן, אדער ווער עס
האט איבערצוגעבן סיי וועלכע עפיזאד אדער
בילדער און דאקומענטן בשייכות מיט די
אנטוויקלונג און אויפהאלטונג פון די מוסדות
יטב לב, פארבינדט איין מיט איינע פון די
עסקני יטב לב, אדער רופט אריין אין אפיס

845.782.3091 עקסטענשאן #105

אדער קענט איר שיקן אן אימעיל צו
Bakodesh@yetevlevey.com

Layout and Design by:
www.Artistic.Group

Editing by:
Mastermind Marketing

עסקני מוסדות יטב לב

איבערצוגעבן נדבות פאר די מוסדות אדער זיך
איינצואהאלטן אין שותפות אין החזקת מלמד

מאנטריאל	וויליאמסבורג
ר' קלמן אליעזר לעווי הי"ו 514.915.6315	ר' מאיר פערל הי"ו, מנכ"ל 917.836.0447 הרב אהרן טייטלבוים שליט"א 917.453.0970 ר' הלל מנשה מארמארשטיין הי"ו 347.243.8419
מאנסי	קרית יואל
ר' יוסף מאיר שמידמאן הי"ו 845.270.8949	ר' דוד מאיר שווארץ הי"ו 845.421.5294 ר' אשר זעליג בליין הי"ו 845.662.5250 ר' יושע אליעזר עקשטיין הי"ו 845.500.7101
קרית טאהש	בארא פארק
ר' יצחק שווארץ הי"ו 450.419.1605	ר' משה חיים קאהן הי"ו 718.812.5249
אויסטריליע	
ר' זלמן גראס הי"ו 0431.695.391	

אויסצוליידיגן א יטב לב פושקע אדער צו באקומען א נייע פושקע

קרית יואל	וויליאמסבורג
ר' יואל צבי הירשפעלד הי"ו 845.662.4091	ר' יואל לאנדא הי"ו 347.786.2985

פאר אלע אייגענעגעהייטן פון דעם קרן הבנין החדש אין בני ברק רופט:

ר' יואל בראווער הי"ו
347.385.3892

ר' בנימין אלי' זאלדאן הי"ו
845.537.0995

בקודש חזיתין

לכבוד ידידינו החשובים
שהשמחה במעונם

הרה"ח ר' **צבי עקיבא ברייטשטיין** הי"ו
יור' הנהלת מוסדותינו הק' בית שמש יצ"ו

לרגל נישואי נכדתו למז"ט

הרה"ח ר' **וואלף פערל** הי"ו
חבר הנהלת מוסדות יטב לב

לרגל נישואי בתו למז"ט

הרה"ח ר' **יוסף יושע גרין** הי"ו
חבר הנהלת מוסדותינו הק' בני ברק יצ"ו

לרגל הולדות נכדו למז"ט

הרה"ח ר' **גרשון כץ** הי"ו
חבר הנהלת מוסדותינו הק' בני ברק יצ"ו

לרגל הולדות נכדו למז"ט

הרה"ח ר' **דוד מאיר ווייס** הי"ו
חבר הנהלת מוסדותינו הק' בירושלים עיה"ק

לרגל הולדות נכדתו למז"ט

הרה"ח ר' **הערשל האלצער** הי"ו
מגדולי עסקני מוסדותינו הק' בני ברק יצ"ו

לרגל הולדות נכדו למז"ט

הרה"ח ר' **משה הירש** הי"ו
מגדולי עסקני מוסדותינו הק' בירושלים עיה"ק

לרגל הולדות בנו למז"ט

הרה"ח ר' **יואל ברל"ז לאנדא** הי"ו
פושקע עסקן של מוסדות יטב לב בויליאמסבורג יצ"ו

לרגל הולדת בנו למז"ט

הרה"ח ר' **שמעון יצחק פילאפף** הי"ו
חבר מערכת בקודש חזיתין

לרגל הולדת נכדו למז"ט



די אויסגאבע "בקודש חזיתין"
ווערט ארויסגעשיקט
חודש'ליך אויף די פאסט פריי
אן אפצאל פאר אלע אונזערע
תומכים איבער ניו יארק און
מאנטריאל



ראשית מומלכתו

תלמידות און אַוועקגעשטעלט אַסאך יסודות פאר די שולע וואָס איז
געבליבן אויף שטענדיג.

נאָר אידיש, נאָר אידיש

איבער דעם וואָס מ'האָט זיך דאָן אַזוי
געפּלאַגט אַריינצוברענגן אין די תלמידות
דעם אמת'דיגן ערליכן גייסט, דערציילט
איינע פון די ערשטע תלמידות, די חשוב'ע
מרת ליכטנשטיין תח' אשת הרה"ח ר'
אשר אנטשיל הי"ו מחשובי אנ"ש אין
וויליאמסבורג, און טאָכטער פון הרה"ג
רבי אברהם יצחק דייטש ז"ל וועלכער
איז געווען פון די גרויסע עסקנים פאר די
הצלחה פון די שולע.

"איך געדענק ווען די שולע איז נאָך
געווען אין די ערשטע דירות וואס מ'האט
געבויט אין שיכון קרית יואל (זעה ווייטער),
געדענק איך ווי ר' יוסף אלי' ביקל וועלכער
איז געווען פון די הנהלה, אָדער ר' חיים
הערש שוואַרץ האָב אונז כסדר אָנגעזאָגט
"קינדערלעך נאָר אידיש, נאָר אידיש".
מ'האָט געדאַרפט אַריינברענגען אין אונז
דעם שטאַלץ צו רעדן נאָר אידיש. די
מיידלעך מיט וועמען די שולע האָט זיך

מיר האָלטן אינמיטן דערציילן איבער דעם התייסדות
פון אונזער "מיידל שולע" בנוט ארץ ישראל, אין די
שטאָט בני ברק. ווי דערציילט פאַרגאַנגענעם חודש,
האָט מען אין די ערשטע צייטן פון די מיידל שולע, זיך
זייער געמוטשעט מיטן איינשטעלן די סדרי הלימוד
אויפ'ן געהעריגן ניוואָ, צוליב דעם וואָס די לערערנס
וואָס זענען אויפגענומען געוואָרן, זענען געווען פון פרעמדע קרייזן,
וועלכע האָבן ווייט נישט פאַרשטאַנען דעם אייגענאַרטיגן דמות פון
אונזער קהלה און פון דעם חינוך וואָס מ'זוכט צו געבן פאַר די תלמידות,
וואָס האָט געקאָסט אַסאך אַסאך כוחות מסדר צו זיין די סדרי הלימוד
אויף א געהעריגן פאַרנעם.



הרה"ח ר' אברהם יצחק דייטש ז"ל

אין איינס פון די ערשטע יאָרן האָט מען
אויפגענומען אַלס מחנכת אין די שולע, די
הויכגעשעצטע הרבנית הערשקאָוויטש
ע"ה, וועלכע איז געווען א פרוי פון פריערדיגן
דור און האָט גאָר אַסאך אַריינגעלייגט אין
די תלמידות. רביצין הערשקאָוויטש איז
געווען די שוויגער פונעם לעלובער רבי'ן
כ"ק אדמו"ר רבי אלתר אלעזר מנחם זצ"ל,
באַקאַנט אַלס "רבי אלתר'ל" זון פון כ"ק
אדמו"ר הגה"ק רבי משה מרדכי מלעלוב
זצ"ל. צווישן די קינדער פון רבי אלתר'ל זצ"ל
זענען בניו: כ"ק אדמו"ר רבי דוד'ל לעלובער
שליט"א פון באָראָ פאַרק, וכ"ק אדמו"ר
רבי יעקב יצחק שליט"א מלעלוב פון ב"פ,
הגה"צ המשפיע המפורסם רבי אלימלך
בידערמאַן שליט"א, המשפיע הגה"צ רבי
חיים יוסף שליט"א ר"י פנים מאירות, און
הגה"צ רבי נחמן שליט"א.

זי האָט אַסאך אַריינגעלייגט אין די

געעפענט, האָבן דאָך פריער געלערנט אין "בית יעקב" וואו די שפראך איז געווען נאָר העברעאיש, האָט מען איצט אונז געמוזט אַריינברענגען דעם גייסט אַז מיר זאָלן האבן אן איבל צו רעדן די שפראך, און צו רעדן דייקא נאָר די אידישע שפראך.

"אין איינס פון די ערשטע יאָרן האָט ביי אונז געדינט אַלס לערערין א חשוב'ע פרוי מרת פאכקלאד. זי איז געווען פון די ליטווישע קרייזן. אָבער זי איז געווען זייער אן ערליכע. זי האָט געוואוינט נעבן די דירה פון הגאון בעל שבת הלוי זצ"ל. ס'איז עפעס אַזוי געווען דער סדר, אַז יעדן אינדערפרי האָבן מיר עטליכע תלמידות, געדאַרפט גיין צום שטוב פון די לערערין איר אָפצונעמען פון איר היים, און נאָכמיטאָג האָבן מיר איר אַהיימבאַגלייט.

ווען זי האָט געלערנט מיט אונז אין די שולע, האָט זי - ווי פאַרשטענדליך - גערעדט נאָר די אידישע שפראך. אָבער למעשה איז זי געווען צוגעוואוינט צו די העברעאישע שפראך. איז געווען אינטערעסאַנט ווי אויפ'ן גאַנצן וועג, ווען מיר האָבן מיר באַגלייט, האָט זי זיך זייער שטאַרק אַכט געגעבן נישט אַרויסצורעדן אפילו איין וואָרט העברעאיש. ס'גייט דאָך שוין אַזוי, אויפ'ן וועג באַגעגענט מען זיך געווענליך מיט דעם און מיט יענעם, זי האָט זיך געטראָפן מיט חבר'טעס און באַקאַנטע, און זיי האָבן איר באַגריסט און געוואָלט רעדן מיט איר. אָבער זי האָט אַלץ געענטפערט נאָר "נו נו" און גאַרנישט רעאַגירט. קעגן אונז האָט זי בשום אופן נישט געוואָלט רעדן אויף די העברעאישע שפראך. דאָס איז געקומען פון איר ערליכקייט, וואָס טראָץ ס'איז שוין געווען נישט אין צייט פון די שולע, האָט זי זיך אַכט געגעבן נישט אַריינצוברענגן קיין קאַלטקייט אין די יסודות וואָס מיר האָבן געלערנט אין די שולע.

"דאָס איז געווען די כוחות פון דעם מנהל הר"ר בנציון ז"ל וועלכער האָט אַראָפּגעשטעלט פאר די לערערנים די פונקטליכע סטאַנדאַרטן וואָס עס פאָדערט זיך פון די לערערנים.

מ'שרייט נאָך "סאַטמאַרער"...

"אָבער דער אָפיציעלער סטאַנדאַרט אין די שטאַט איז יאָ געווען דייקא אן העברעאישע... און נאָך מער, אַנדערע האָבן עס נישט אַזוי לייכט אַראָפּגעשולונגען דאָס אַז סאַטמאַר ברענגט אַריין אין די שטאַט דעם אַלטן אַמאָליגן גייסט..."

"איך געדענק ווי איינמאָל בין איך געגאַנגען אויפ'ן גאס מיט א גרופע מיידלעך. פאַרשטייט זיך אַז מיר האָבן גערעדט אידיש. אינמיטן איז דורך איינער א ליטווישער אידל, וואָס הערנדיג אונזער שפראך האָט ער אונז געגעבן א שריי נאָך "סאַטמאַרער" און דערצו צוגעלייגט נאָך א פאר ווערטער אויף עברית. דער אמת איז, אַז כ'האָב קיין אָנונג וואָס ער האָט דאָרט געזאָגט, כ'האָב נישט פאַרשטאַנען זיין שפראך. אָבער פון דעם טאָן וואָס ער האָט גערעדט, האָט אויסגעזען אַז ס'שמעקט אים זייער נישט אַז מיר רעדן אידיש, און צוליב דעם האָט ער אונז נאָכגעשריגן "סאַטמאַרער".

"איך וואונדער זיך נאָך ביז היינט. איך האָב אַלץ געהערט אַז אין אייראָפּע האָט מען נאָכגעשריגן אידן בלויז פאַר'ן חטא ווייל יענער איז געווען א "דזשיד". אין די פרייע שטאט נתני' (וואו מיר האָבן געוואוינט אין די ערשטע יאָרן ווען מיר זענען אָנגעקומען קיין ארץ ישראל) האָט מען אונז נאָכגעשריגן אַלס "דתי" (רעליגעז), אָבער אין די חרד'ישע

בני ברק זאָל מען אונז נאָכשרייען? בלויז פאַר'ן חטא ווייל מיר זענען "סאַטמאַרער"? דאָס איז עפעס א זאך וואָס גייט מיר נאָכנישט אין מח אַריין ביז צום היינטיגן טאָג.

"אָבער דאָס איז דעמאָלט געווען דער מצב אין בני ברק. סאַטמאַר איז געווען אן אַראָפּגעקוקטע זאך, און לערנען אידיש נאָך מער. נאָר דער כח וואָס מיר האָבן געוואוסט אַז מיר האָבן אין ווייטן ניו יאָרק א גרויסן הייליגן רבי'ן, וואָס שיצט אויף אונז, דאָס האָט אונז דערהאַלטן אין אַלע זמנים זיך צו פירן לויט דעם גייסט וואָס ער האָט געמאַנט און געפאָדערט פון אונז.

ביז אַהער די זכרונות פון מרת ליכטנשטיין.

עיניו למרחוק

דאָס האָט אַזוי אָנגעהאַלטן עטליכע יאָר, ביז ווען די תלמידות מיט וועמען די שולע האָט זיך אָנגעהויבן, זענען אונטערגעוואָקסן. ביסלעכווייז האָט די שולע אַליינס שוין געקענט נהנה זיין פון די אייגענע פירות, ווען מ'האָט אויפגענומען לערערנים פון די תלמידות וואָס זענען נתחנך געוואָרן אין דעם אייגענעם בית חינוך, וואָס ווערנדיג ערצויגן פון קינדווייז אָן מיט דעם היימישן גייסט וואָס מ'האָט מיט אַזויפיל מסירת נפש אַראָפּגעשטעלט, האָט מען מיט די פרישע לערערנים געוויס זיך נישט געדאַרפט אויסנעמען אַז זיי זאָלן נישט רעדן קיין העברעאיש, נאָכדעם וואָס זיי זעלבסט זענען כסדר אויפגעוואָקסן מיט דעם גייסט, אַז העברעאיש איז א טריפה'נע שפראך, און בעיקר אַז אידיש איז ביי זיי געווען די אָפיציעלע שפראך וואָס נאָר דאָס האָט מען גערעדט אין שולע און אינדערהיים, אַזוי אַז ס'איז ביי זיי פשוט געווען דער געוואוינהייט אַזוי צו רעדן מיט די שפראך.

אַזוי אַרום שטעלט זיך אַרויס דער פריידיגער מציאות, אַז ביז צום היינטיגן טאָג איז דער ישוב "שיכון קרית יואל" ווי א שטילער אינזל אינמיטן א ברויזענדער ים, זייענדיג כמעט דער איינציגסטער ווינקל אין די שטאַט, וואו "אידיש" איז די ערשטע און אָפיציעלע שפראך פון די איינוואוינער און קינדער. אידן פון דער פרעמד וועמען עס קומט אויס צו זיין צוגאַסט אין בני ברק, ווערן אָפטמאָל פאַרואונדערט פון די ביידע קעגנזייטיגע פאַקטאָרן. סיי פון דעם וואָס אין די גרויסע שטאט בני ברק וואָס איז אָנגעפולט מיט צענדליגער טויזנטער אידן פון אַלע שיכטן, הערט מען כמעט נישט די "אידישע שפראך" וואו מ'גייט און שטייט הערט מען נאָר די טריפה'נע שפראך וואָס איז די אָפיציעלע שפראך ביי רוב תושבים, אָבער דאָקעגן ווען מען קומט אַריין אין שיכון קרית יואל, דאָרט שפירט מען זיך היימיש, נישט בלויז ווייל מ'טרעפט דעם היימישן ציבור אנ'ש עדת חסידי סאַטמאַר, נאָר די שפראך איז די זעלבע היימישע אידישע שפראך מיט וואָס היימישע חסיד'ישע אידן רעדן אין שטוב, וואָס איז אַלעס צום פאַרדאַנקן די הייליגע מוסדות, ובפרט די מיידל שולע, וואו עס זענען נתחנך געוואָרן און עס ווערן ווייטער נתחנך די צוקונפטיגע מאַמעס פון די ווייטערדיגע דורות, וועלכע ברענגן אַריין אין זייערע קינדער דעם ערליכן גייסט מיט וואָס זיי זעלבסט זענען נתחנך געוואָרן בשנות צעירתם.

ווען מ'זעט היינט די פירות פון די מיידל שולע, באַקומט מען כאַטש אַביסל א נענטערן בליק און פאַרשטאַנד, אַרויסצוהאַבן די הייליגע ווערטער וואָס דער מייסד המוסד מרן רביה"ק זי"ע האָט זיך אויסגעדריקט איבער דאָס נחיצות פון מייסד זיין די שולע, וכידוע וואָס ער האָט דאָן געזאָגט, אַז ווילאָנג ער האָט נישט קיין מיידל שולע אין



מען גענוצט די אונטערשטע דירות פון בנין זיבן אין שיכון, וואָס דאָרט האָט מען פּלאַצירט די מיידל שולע. מ'האָט אַביסל אַרומגעדרייט מיט די ווענט, און מסדר געווען אַז מ'זאָל דאָרט קענען פּלאַצירן עטליכע קלאַסן.

די תלמידות דערציילן, אַז ס'איז דאָרט נישט געווען גענוג פּלאַץ פאַר אַלע תלמידות, דעריבער האָט מען דאָן איינגעטיילט דעם טאָג. טייל קלאַסן זענען געקומען אין שולע נאָר פאַרמיטאָג, און טייל קלאַסן נאָר נאָכמיטאָג. דער פאַרמיטאָג האָט זיך אָנגעהויבן פריער ווי געווענליך, און דער נאָכמיטאָג האָט זיך געענדיגט שפעטער ווי געווענליך, אַזוי אַז די תלמידות זאלן אין די שעות פון די שולע, אָנקומען צו לערנען דאָס וואָס מ'לערנט געווענליך אין דעם יאָרגאַנג אין שולע.

פאַרשטייט זיך אַז מ'האָט נישט צולאַנג געקענט אַזוי אָנהאַלטן, ובפרט טאָקע, אַז דאָס אַליינס, דער גמר הבני' פון עטליכע בנינים אין שיכון קרית יואל, צוגעברענגט אַז די שולע איז נאָך מער פאַרגרעסערט געוואָרן, נאָכדעם וואָס איינס פון די תנאים וואָס מ'האָט זיך אויסגענומען מיט די נייע תושבים אין די דירות איז געווען, אַז זיי וועלן שיקן די קינדער דייקא אין די סאַטמאַרער מיידל שולע "בנות ארץ ישראל בית אַלטא פּיגא" און אַז מ'האָט שוין אָנגעהויבן זיך אַריינצוציען אין די דירות, איז די שולע ווירקליך פאַרגרעסערט געוואָרן, אַזוי אַז מ'האָט שוין געדאַרפט האָבן מער פּלאַץ פאַר דעם גרויסן מספר פון תלמידות בליעה"ר. נאָך א שטיק צייט האָט הרה"ח ר' יחיאל בענעדיקט ז"ל, וועלכער האָט גאָר אַסאַך צוגעהאַלפן פאַר'ן התייסדות און קיום פון די הייליגע מוסדות, אַוועקגעגעבן א טייל פון זיין דירה אויף רחוב סאקאלאו, (דאָרט וואו עס שטייט היינט דער ביהמ"ד "בית יחיאל" וואָס איז נתייסד געוואָרן על שמו אין זיין דירה.) וואָס דאָרט האָט מען פּלאַצירט טייל פון די תלמידות.

אַבער ס'איז נישט קיין תכלית אָנצוהאַלטן אַזוי ווייטער, און טראָץ די שוועריגקייטן אין וואָס די מוסדות האָבן זיך געפונען, האָט מען מחליט געווען אַריינשפּרונגען אין דעם פרישן אונטערנעמונג, צו בויען אַן אייגענעם בנין פאַר די מיידל שולע, ווי מיר וועלן א"ה דערציילן קומענדיגן חודש.

פאַרזעצונג קומט א"ה.

בני ברק האָט ער נישט מיט וואָס צוצוגיין צום הייליגן טאָג יום כיפור. ווי מיר האָבן שוין אַרויסגעברענגט, איז זיכער נשגב מביתנו צו פאַרשטיין די טיפע ענינים וואָס דער רבי האָט ווירקליך געמיינט מיט זיינע דיבורים. אָבער זעענדיג ווי פון די הייליגע מוסדות בכלל, ובפרט פון די מיידל שולע איז אויסגעשטיגן דער לגיון של מלך וואָס האַלט אָן דעם איינציגסטן ערליכן פעסטונג, דעם איינעם ריינעם פך שמן טהור אין בני ברק, איז לייכטער צו פאַרשטיין פאַרוואָס ס'איז דעם רבין געגאַנגען אַזוי בנפשו דאָס מייסט צו זיין, און ווי די אַריבער זעכציג יעריגע מסירת נפש'דיגע האַרצוואָניע פון דעם צדיק איז קאי וקיימי ביז צום היינטיגן טאָג.

מ'מוטשעט זיך מיט פּלאַץ

אינצווישן איז די מיידל שולע כסדר געוואָקסן. אויסער דער היימישער ציבור, אַנ"ש חסידי סאַטמאַר וואָס האָבן דאָרט אַריינגעגעבן די קינדער, איז שמו יצא לתהלה, און אויך אידן פון אַנדערע קרייזן, וועלכע האָבן געזוכט צו געבן אַן ערליכן חינוך פאַר די קינדער, האָבן אַריינגעשטעלט

די קינדער אין די שולע. אַזוי האָט זיך געמאַכט אַז – נישט אַנדערש ווי דער סדר פון אַנדערע סאַטמאַרער מוסדות אומעטום – האָט מען זיך כסדר געמוטשעט מיט א מאַנגל אין פּלאַץ.

ווי שוין דערציילט פריער, איז די שולע קודם געגרינדעט געוואָרן אין א ביהמ"ד וואָס מ'האָט ענדליך מצליח געווען אַפצוקויפן. ווי ה"ר בנציון שרייבט אין זיינע זכרונות, האָט מען נישט צו לאַנג געקענט אַזוי אָנהאַלטן. ווען מ'האָט אין די תלמוד תורה זיך געמוטשעט מיט מאַנגל אין פּלאַץ, האָט מען נאָך אַלץ געקענט טרעפן א ביהמ"ד וואָס

זאָל מסכים זיין עס צו פאַרדינגן אַדער סתם אַזוי אַריינצולאָזן די קינדער אוממיסט. אָבער א מיידל שולע איז כמעט קיין איין ביהמ"ד נישט געווען גרייט עס צו פאַרדינגן אַז מיידלעך זאלן דאָרט קענען לערנען. דעריבער האָט מען זיך כסדר געמוטשעט נישט בלויז מיט מאַנגל אין פּלאַץ, נאָר פשוט מיט "פּלאַץ" צו טרעפן א מקום מכובד וואו צו פּלאַצירן די תלמידות.

א שטיק צייט האָבן די תלמידות געלערנט אין די נייע דירות וואָס מ'האָט דאָן געבויט אין שיכון קרית יואל (איבער וואָס מיר וועלן א"ה דערציילן אין די קומענדיגע קאפיטלען). נאָכדעם וואָס מ'האָט שוין געהאַט פאַרענדיגט בויען עטליכע בנינים אין שיכון, האט מען אָבער נאָכנישט געהאַט פאַרקויפט די אַלע דירות, און א שטיק צייט האָט



בשעת די בוי ארבעט אויפצובויען די דירות אין שיכון קרית יואל בני ברק



א הערצנליכן דאנק!

א באזונדערן דאנק פאר די חשוב'ע עסקניות וועלכע האבן פיל געלייטעט פאר די הצלחה פון די פארטי

שטייענדיג נאך די יערליכע יטב לב פארטי וואס עס איז פארגעקומען אין וויליאמסבורג דעם פארגאנגענעם זונטאג פ' חיי שרה העל"ט לטובת אונזערע הייליגע מוסדות "מוסדות יטב לב דרב"י בארץ הקודש" מיט אירע טויזענטער קינדער עניי ארץ ישראל, ליגט אויף אונז א פליכט אויסצודרוקן אונזער דאנק פאר

די חשוב'ע נשים צדקניות וועלכע האבן מיט זייער איבערמידליכע ארבעט אהערגעשטעלט די פארטי אלס א סוקסעס

צום אלעם ערשט פאר די חשוב'ע האוסטעסעס וועלכע האבן אריינגעלייגט זייער כח און מח מיט געט' ריישאפט צו פארדיכערן די הצלחה פון די פארטי

מרת ס. קליין תחי'
אשת מו"ה בערל הי"ו

מרת ח. מערץ תחי'
אשת מו"ה אברהם יצחק הי"ו

מרת ח. מ. שטרויס תחי'
אשת מו"ה משה יודא הי"ו

מרת מ. בערגער תחי'
אשת מו"ה מיכאל הי"ו

מרת ח. ר. בערקאוויטש תחי'
אשת מו"ה מענדל הי"ו

מרת מ. בערקאוויטש תחי'
אשת מו"ה שמואל יודא הי"ו

מרת ר. בראך תחי'
אשת מו"ה אפרים משה הי"ו

מרת י. גליק תחי'
אשת מו"ה משה אליעזר הי"ו

מרת ג. גליק תחי'
אשת מו"ה מענדל מאיר הי"ו

מרת ר. דרוממער תחי'
אשת מו"ה יעקב הערש הי"ו

מרת ח. ר. העללער תחי'
אשת מו"ה חיים הי"ו

מרת י. וואלטער תחי'
אשת מו"ה משה אלי' הי"ו

מרת מ. ווייסמאן תחי'
אשת מו"ה אשר יונה הי"ו

מרת ל. זופניק תחי'
אשת מו"ה אהרן הי"ו

מרת ר. לעבאוויטש תחי'
אשת מו"ה משה יודא הי"ו

מרת ר. לעבאוויטש תחי'
אשת מו"ה שמואל ארי' הי"ו

מרת ש. מויזקאפף תחי'
אשת מו"ה חיים הערש הי"ו

מרת מ. מויזקאפף תחי'
אשת מו"ה יואל הי"ו

מרת ג. מיטטעלמאן תחי'

אשת מו"ה יודא הי"ו

מרת א. י. מענדלאוויטש
אשת מו"ה מאיר זאב הי"ו

מרת ר. ז. מענדלאוויטש
אשת מו"ה מנחם שלמה הי"ו

מרת ח. מ. מערץ תחי'
אשת מו"ה דוד שמואל הי"ו

מרת ה. מערץ תחי'
אשת מו"ה חיים הערש הי"ו

מרת ר. מערץ תחי'
אשת מו"ה יואל הי"ו

מרת ע. ב. מערץ תחי'
אשת מו"ה ישע מתת' הי"ו

מרת מ. מערץ תחי'
אשת מו"ה יחזקאל שרגא הי"ו

מרת מ. פישער תחי'
אשת מו"ה חיים צבי הי"ו

מרת ח. ב. פריינד תחי'
אשת מו"ה צבי דוב הי"ו

מרת פ. קאהן תחי'
אשת מו"ה יואל הי"ו

מרת ח. צ. קאהן תחי'
אשת מו"ה יוסף יעקב הי"ו

מרת ג. קרויס תחי'
אשת מו"ה משולם איסר הי"ו

מרת ב. ראזמאן תחי'
אשת מו"ה יואל הי"ו

מרת מ. שעהר תחי'
אשת מו"ה יואל מרדכי הי"ו

מרת ז. שפיצער תחי'
אשת מו"ה אברהם יונה הי"ו

דער זכות פון די לימוד התורה פון די טויזענטער תינוקות של בית רבן תלמידים פון אונזערע הייליגע מוסדות, דער זכות פון צדקת רבי מאיר בעל הנס און דע

ווי עס וואונטש
הנהלת המוסדות



אחרון אחרון חביב!

די חשוב'ע
וויליאמסבורגע
"פרויען פאראיין"
פון מוסדותינו הק'

מרת פ. האלענדער תחי'
אשת מו"ה יעקב זלמן הי"ו

מרת י. ליכטענשטיין
אשת מו"ה אשר אנשיל הי"ו

מרת ר. גראס
אשת מו"ה הערש אלימלך הי"ו

מרת ק. קליין
אשת מו"ה שמעון ישראל הי"ו

מרת מ. גאלדשטיין
אשת מו"ה חיים יודא הי"ו

מרת פ. ר. מייער
אשת מו"ה אברהם הי"ו

מרת מ. קליין
אשת מו"ה יעקב יוחנן ע"ה

מרת מ. שווארטץ
אשת מו"ה עזריאל עמרם הי"ו

מרת ב. שטארק
אשת מו"ה מנחם משולם ע"ה

מרת ק. שפיטצער
אשת מו"ה יחיאל שרגא הי"ו

מרת ד. לעבאוויטש
אשת מו"ה חיים הי"ו

ד זכות פון רבוה"ק זי"ע וועט אייך זיכער ביישטיין צו געבענטשט ווערן מיט אלעס גוטס



מאירם דערציילן

בזכרנו את ציון

נכבדי אנ'ש תלמידים מימי קדם במוסדות יטב לב בארה"ק דערציילן זייערע זכרונות פון די בראשית יארן אין מוסדות יטב לב, און איבער דאס לעבן און שאפן פון אנ'ש תושבי ארה"ק בימים ההם

3

הרה"ג ר' שמואל פריעדמאן שליט"א ר"מ בישיבה קטנה "קדושת יום טוב" קרית יואל

דאָרט.

פארזעצונג פון פריער

דער ראש ישיבה זצ"ל איז געווען א שח עינים, און ער האָט זיך קיינמאל נישט אויפגעהויבן די אויגן אויפ'ן גאָס. ווען די רביצין האָט גערעדט צו דעם בחור, האָט דער ראש ישיבה בכלל נישט געוואוסט ווער דאָס איז געווען, און ווען די רביצין איז אַוועקגעגאַנגען האָט דער ראש ישיבה געפרעגט דעם בחור "וואָס האָט די אידענע דאָרט געזאָגט?". ער האָט בכלל נישט אויפגעפאַסט אַז דאָס איז געווען זיין אייגענע רביצין.

צומאָרגענס האָט דער משב"ק הרה"ח ר' עזריאל גליק ז"ל געפרעגט פון ר' נח וואָס ער האָט דערציילט פאַר'ן רבי'ן איבער רבי משה ארי'. האָט ר' נח איבערציילט די מעשה. האָט ר' עזריאל דערציילט אַז דער רבי האָט אים געזאָגט "ס'איז נאָך דאָ ערליכע אידן אין ארץ ישראל". האָט ר' עזריאל געפרעגט דעם רבי'ן "ווער" (וועמען ער מיינט) האָט דער רבי געענטפערט "רבי משה ארי'".



כ"ק מרן רבינו שליט"א באזוכט ביים ירושלימ'ער רב זצ"ל

ס'איז נאך דאָ ערליכע אידן

פאַריגן חודש האָב איך דערמאָנט הרה"ח ר' נח קליין הי"ו וועלכער איז געווען פון די תלמידי הישיבה אין ירושלים, און שפעטער ווען ער איז געקומען קיין ניו יאָרק, איז ער געווען הויז-בחור ביי מרן רביה"ק זי"ע.

האָב איך געהערט א שיינעם סיפור פון ר' נח הי"ו, אַז ווען ער איז געקומען פון ארץ ישראל און ער איז געווען הויז-בחור ביים רבי'ן זי"ע, האָט דער רבי אים זייער אַסאך אויסגעפרעגט איבער די ישיבה אין ירושלים. ר' נח האָט אַסאך דערציילט איבער דאָס איבערגעגעבענקייט פונעם

ראש ישיבה רבי משה ארי' זצ"ל פאר די ישיבה און פאר די תלמידים, פון וואָס דער רבי האָט שטאַרק הנאה געהאַט.

איינמאל זאָגט אים דער רבי "נו דערצייל נאָך עפעס פון רבי משה ארי'". האָט ער בתמימות דערציילט פאַר'ן רבי'ן, אַז איינמאל נאָכ'ן דאָווענען האָט ער אַהיימבאַגלייט רבי משה ארי' זצ"ל. אינמיטן וועג איז קעגן געקומען די רביצין פון רבי משה ארי'. האָט זי געזאָגט פאַר'ן בחור וואָס האָט באַגלייט דעם ראש ישיבה, אַז זי האָט געמוזט אַוועקגיין פון שטוב, און זי האָט באַהאַלטן דעם שליסל דאָרט-און-

וויאָזוי האסטו געדענקט אינמיטן אַ סוגיא...?

כ'האָב שוין דערציילט פאַרשידענע שיינע זאַכן איבער דעם קשר צווישן דעם דזשיקובער רבי'ן הרה"ק רבי יודא'לע זצ"ל מיט אונזער



בקודש חזיתך

מוסדות
יטב לב
בארה"ק

ישיבה אין ירושלים, און מיטן טאָטן ז"ל בפרט. וועל איך, אגב, דערציילן נאָך אַן אינטערעסאַנטע זאָך פון רבי יודא'לע זצ"ל, אַ זאָך וואָס כ'האָב געהערט בשם הגה"צ רבי מנחם מאַנדערער זצ"ל מקאָסוב. ס'איז אַ מעשה וואָס ס'איז כדאי צו וויסן.

אַלס בחור האָט רבי מנחם געהאַט אַ טעגליכן שיעור מיט רבי יודא'לע. יעדע נאַכט האָבן זיי געלערנט צוזאַמען אַ לענגערע צייט וואָס האָט זיך געקענט פאַרציען ביז שפעט אין די נאַכט אַרײַן. אינצווישן איז רבי מנחם אַ חתן געוואָרן און ער האָט חתונה געהאַט. במשך די וואָך פון שבע ברכות איז ער געווען נישט געקומען צום שיעור, אָבער אַ נאַכט נאָך די לעצטע שבע ברכות האָט ער ווייטער אָנגעהויבן קומען צו רבי יודא'לע צו לערנען דעם שיעור.

עס פאַרשטייט זיך אַז נאָך די חתונה, ובפרט זייענדיג נאָך אַ פרישער יונגערמאַן, האָט ער שוין נישט געקענט לערנען אָן קיין גבול, און ער האָט געהאַט אַ חשבון אַז ער וועט בלייבן לערנען ביז עלף אַזייגער, און דאָן וועט ער אַהיימגיין. ווען עס איז געוואָרן עלף אַזייגער האָט רבי מנחם זיך אָנגערופן צו רבי יודא'לע, "רבי, כ'האָב חתונה געהאַט, מיינענדיג צו זאָגן אַז ער דאַרף שוין אַהיימגיין. רבי יודא'לע איז דאָך געווען אַ שאַרפער, האָט ער אים ברוגז'דיגעהייט געענטפערט, "אַ גוטע נאַכט."

רבי מנחם האָט שוין געקענט רבי יודא'לען, און פון זיין צורה און פון דעם אופן וויאָזוי ער האָט אים געענטפערט אַ גוטע נאַכט, האָט ער שוין פאַרשטאַנען אַז רבי יודא'לע איז נישט אַזוי צופרידן... האָט ער אים געפרעגט, "רבי, איז נישט גערעכט אַז איך דאַרף שוין אַהיימגיין?" האָט רבי יודא'לע געענטפערט, "אַ, ביסט גערעכט, אָבער מיר האָלטן דאָ אינמיטן אַזאַ שיינע סוגיא. ווער האָט זיך דערמאַנט אינמיטן די סוגיא אַז דו האָסט חתונה געהאַט?"...

דאָס איז געווען בלויז איין נאַכט נאָך די שבע ברכות, דאָך האָט רבי יודא'לע פאַרשטאַנען אַז ווען מ'איז אמת'דיג אַריינגעטון אין אַ סוגיא מיט דער גאַנצער פעסטקייט, פאַרגעסט מען פשוט וויפיל אַזייגער ס'איז, אפילו ווען מ'איז אַ וואָך נאָך די חתונה.

ענדערש עסן געהעריג ווי שלאָפן

איבער דעם ענין פון שלאָפן געהעריג, דערמאַן איך זיך א שיינע זאָך וואָס האָט אין זיך זייער א שטאַרקע הוראה פון רבי'ן זי"ע וואָס מיין טאָטע ז"ל האָט פערזענליך מקבל געווען פון רבי'ן.

אייענער פון די חשוב'ע תלמידים פונעם טאָטן ז"ל אין די ישיבה אין

ירושלים איז, הגה"צ רבי פייוויל סופר שליט"א אב"ד בוענאָס איירעס אין אַרגענטינא, וואָס אין זיינע יונגע יאָרן האָט ער געוואוינט אין ירושלים, און ער איז געווען מפארי התלמידים פון די ישיבה יטב לב. ער האָט אַסאך מקבל געווען פונעם טאָטן, און ער האָט אַלע יאָרן שפעטער זיך געהאַלטן זייער נאָנט צום טאָטן ז"ל.

מיין טאָטע ז"ל האָט דערציילט, אַז ווען רבי פייוויל שליט"א איז געווען אן ערוואַקסן קינד, איז ער שוין געווען באַקאַנט אַלס געוואָלדיגער מתמיד. ער פלעגט אויפשטיין זייער פרי פאַרטאָגס, און אַזוי געלערנט אַ גאַנצן טאָג מיט גרויס התמדה. זיין טאָטע הרה"ח ר' משה ז"ל האָט געהאַלטן אַז ער שטייט אויף צו פרי, און ער האָט אים אָנגעזאָגט אַז ער זאָל נישט אויפשטיין פריער ווי 4:30 פאַרטאָגס. עס האָט אָבער נישט צופיל געהאַלפן... נאָך איין טאָג וואָס ער האָט געפאַלגט און איז אויפגעשטאַנען 4:30 האָט זיין טאָטע באַמערקט א טאָג שפעטער אַז ער שטייט שוין ווייטער אויף נאָך פריער, נאָך כדי אַז זיין טאָטע זאָל נישט באַמערקן, האָט ער גענומען די שיך אין די הענט, און אַזוי איז ער אַרויס פון שטוב, כדי אַז זיין גיין זאָל נישט מאַכן קיין גערודער...

איז זיין טאָטע ר' משה זיך געקומען דורכרעדן מיטן טאָטן ז"ל וואָס ער זאָל טון, און וויאָזוי זיך אומצוגיין מיט דעם. האָט מיין טאָטע אים מיינען געווען, אַז קען אים לאָזן אויפשטיין ווען ער וויל, נאָר אַזויפיל זאָל ער אַכט געבן, אַז ער זאָל יעדן טאָג עסן דריי סעודות צו די זעט, וואָס דאָס איז זייער וויכטיג פאַר'ן אַנטוויקלונג פון א קינד. מיין טאָטע האָט אים געזאָגט אַז ער האָט דאָס מקבל געווען פון רבי'ן זי"ע. דער רבי האָט אים אַמאָל אַז נישט שלאָפן געהעריג איז נישט קיין סכנה. שפעטער ווען עס מאַכט זיך שלאָפט מען זיך אויס געהעריג, און ס'שאַדט גאַרנישט. אָבער אויב א קינד עסט נישט געהעריג, קען דאָס שאַטן. דעריבער האָט דער רבי געזאָגט אַז מ'דאַרף זען אַז א קינד זאל עסן דריי מאָל א טאָג געהעריג, וואָס ווי פאַרשטענדליך איז דער עיקר אַז מ'זאָל עסן געהעריג פת שחרית, און אַז מ'זאָל עסן געהעריג געזונטע מאכלים.

אגב, ווען איך דערצייל דאָס דערמאַן איך זיך נאָך צוויי זאַכן. ערשטענס איבער רבי פייוויל, וואָס ווי איך זאָג איז ער אַלע יאָרן געבליבן א נאָנטער תלמיד פונעם טאָטן ז"ל און ער האָט זיך זייער נאָנט געהאַלטן מיט אים.

דאָהי אין קרית יואל איז אַרויסגעקומען א ספר מיטן נאָמען "פיאות הכללה" פון הרה"ג רבי דניאל דוד שטיינבערג שליט"א, אינעם חלק הליקוטים איבער עניני פיאות הראש, ברענגט ער וואָס ער האָט געהערט פון הגה"צ רבי פייוויל שליט"א, וואָס ער האָט דאָס געהערט פון מיין טאָטן ז"ל, וואָס ער האָט נאָכגעזאָגט אין נאָמען פון הגה"ק

1. רבי מנחם זצ"ל איז געבוירן בשנת תרצ"ד צו זיין פאָטער הגה"צ רבי משה זצ"ל, נכד צדיקי בית קאָסוב-וויזשניץ. נאָכן קריג איז ער אַרויף קיין ארץ ישראל און איז דאָן אַריין לערנען אין דער וויזשניצער ישיבה, וואו ער איז שטאַרק מקושר געוואָרן צו רבי יודא'לע מדזשיקוב זצ"ל וועלכער האָט דאָן געדינט אַלס מרביץ תורה אין דער וויזשניצער ישיבה; ער האָט כל ימיו גערעדט און דערציילט פון רבי יודא'לען, וועמען ער האָט באַטראַכט אַלס רבו המובהק. רבי מנחם האָט שפעטער געדינט אַלס משגיח רחוני אין דער וויזשניצער ישיבה און אין ישיבת לפלגות ראובן אין ירושלים. ער האָט געפירט אַן אָפּענע שטוב אין ירושלים, וועלכע האָט כסדר געווירבעלט מיט געסט, און ער איז געווען באַקאַנט אַלס איש מופת; אידן פלעגן שטראָמען צו אים מקבל צו זיין מברכות, ביז צו זיינע לעצטע טעג. ער איז נפטר געוואָרן אין עלטער פון 79 יאָר, ביים שב"ק פרשת בהר בחקותי, כ"ד אייר תשע"ג לפ"ק, און איז נספד געוואָרן דורך גדולי הרבנים ואדמו"רים שליט"א מיט וועמען ער איז געווען אַ חמות. ער האָט איבערגעלאָזט שיינע פאַרצווייגטע דורות לשם ולתפארת.

2. הרה"ח ר' משה ז"ל איז געווען מחשובי אנ"ש קודם אין ירושלים און שפעטער אין וויליאַמסבורג. אין ירושלים האָט ער געדינט אַלס איינער פון די חשוב'ע תלמידים אין אונזער תלמוד תורה יטב לב וואו ער האָט מעמיד געווען תלמידים הגונים. אין די פריערדיגע מאמרים האָבן עטליכע אנ"ש דערציילט פון אים שיינע זכרונות.



בעל ייטב לב זי"ע, אַז ווען א איד קומט אַרויף אויף א יענעם עולם, און ער האָט קיינמאָל נישט צוגערירט צו זיין באַרד און פיאות, איז דער חשבון דאָרט גאָר אַנדערש.

איך געדענק אַז ווען איך בין געווען א קינד האָב איך דאָס אַליינס געהערט פונעם טאָטן. ס'איז געווען איינער וואָס האָט אָנגעהויבן אַביסל זיך צו פּוצן דעם באַרד וכדומה. געדענק איך אַז דער טאָטע האָט גערעדט מיט אים, און צווישן אַנדערן האָט ער אים נאָכגעזאָגט די ווערטער פונעם ייטב לב. ס'איז א זאך וואָס איז נישט אַזוי באַקאַנט, און ס'איז כדאי דאָס מפרסם צו זיין, אַז דער ייטב לב האָט געזאָגט, אַז ווען מ'קומט אַרויף אויף יענעם עולם, און מ'האָט זיך נישט גערירט די באַרד און פיאות, איז דער חשבון דאָרט גאָר אַנדערש.

צווייטנס, אַז מ'רעדט פון פת שחרית איז אינטערעסאַנט צוצולייגן, אַז ווען בסוף ימיו פון מיין טאָטן, ווען ער איז שוין ליידער נישט געווען געזונט, איז אים גאָר שווער אָנגעקומען דאָס עסן. אָבער דאך האָט ער נישט מוותר געווען פון צו עסן כאָטש א כזית לכבוד "פת שחרית". ער האָט געהאַלטן פאַר די אויגן וואָס חז"ל זאָגן איבער דאָס וויכטיגקייט פון עסן פת שחרית, און ביי אים איז דאָס געווען כמעט ווי א דאורייתא... ער האָט זיך אָנגעשטרענגט כמעט איבער די כוחות צו עסן כאָטש א כזית ברויט. ער האָט דאָס איינגעטונקן אין קאָווע צי אין אַנדערע משקאות, און ער האָט זיך געמוטשעט און געפלאָגט, ביז ער האָט מצליח געווען אַראָפּצושלונגען דעם כזית.

געבעטן רשות פאַרצוזעצן מיטן בענטשן

שפעטער ווען איך בין אַריין אין ישיבה, האָב איך ווי אַלע בחורים אָנגעהאַלטן אַ נאָנטן קשר מיט'ן ראש ישיבה רבי משה ארי' זצ"ל; איך האָב אים אַסאך מאל באַגלייט אויף פאַרשידענע מקומות, און ס'איז מיר אויסגעקומען מיטצוהאַלטן ביי אים אינטערעסאַנטע זאַכן.

איינמאָל האָב איך באַגלייט דעם ראש ישיבה זצ"ל אום חול המועד סוכות ווען ער איז געגאַנגען באַזוכן הגה"ק רבי דוד יונגרייז זצ"ל ראב"ד העדה החרדית. קיין טעלפאָן האָט ער דאך נישט געהאַט אַז מ'זאָל אים קענען מעלדן אַז מ'קומט, דעריבער זענען מיר אָנקומען צו אים אין די סוכה ווען ער האָט געהאַלטן אינמיטן בענטשן. די ירושלימער אידן געדענקן זיכער, ווי ביי רבי דוד איז יעדע ברכה געווען מיטן גאַנצן ברען, אין א בחינה פון "כל עצמותי תאמרנה".

ווען רבי דוד האָט געזען דעם ראש ישיבה אַריינקומען, האָט ער זיך אויפגעשטעלט מלא קומתו באימה וביראה, און ער האָט געוויזן פאַר'ן ראש ישיבה זצ"ל אַז ער זאָל זיך זעצן. דערנאָך האָט ער ממשיך געווען מיטן בענטשן ביז "לעולם אל יחסרינו". דאן האָט ער זיך נאָכאַמאָל אויפגעשטעלט, און אַזוי געפרעגט רשות פון רבי משה ארי' צו ער קען ווייטער זאָגן די הרחמנ'ס. עס גייט מיר נישט אַרויס פון זכרון וואָס פאַר א יראת הכבוד די צוויי צדיקים האָבן געהאַט איינער פאַר'ן אַנדערן.



הגה"ק רבי דוד יונגרייז זצ"ל
ראב"ד העדה החרדית

איך געדענק נאך אויך דעם שיחת קודש וואָס עס האָט זיך דאן אַנטוויקעלט צווישן זיי. יענעם יאָר איז געווען אין ירושלים א נישט-געווענליכע זאך, אַז ערב סוכות איז געווען פאַרוואַלקענט. מ'האָט מורא געהאַט אַז עס גייט קומען א רעגן, א זאך וואָס פאַסירט כמעט נישט אין ירושלים. צוליב דעם וואָס עס רעגנט, כמעט קיינמאל נישט אום סוכות, האָט קיינער נישט קיין שלאָק אויף די סוכה, און איצט אַז עס איז געווען פאַרוואַלקענט, איז געווען א גרויסער פחד פון א צושטערן יום טוב ח"ו. אָבער ב"ה יום טוב ביינאַכט האָבן די הימלען זיך אויסגעלייטערט, און די שמחה איז געווען גרויס ב"ה.

דער באַזוך איז געווען שוין אינמיטן חול המועד, און דער עולם האָט שוין כמעט געהאַט פאַרגעסן וואָס ס'איז געווען די ערשטע נאַכט יום טוב... אָבער דער צדיק רבי דוד האָט נישט פאַרגעסן. רבי דוד האָט אָנגעהויבן דעם שמועס מיט א געוואַלדיגע שמחה, זאָגענדיג כהאי לישנא: ב"ה מ'האָט אונז געוויזן פון הימל היינטיגס-יאָר גרויסע חסידים, אַז ס'איז געווען פאַרוואַלקענט און ס'האָט זיך צושפּרייט, אַזוי אַז מ'האָט געקענט זיצן אין די סוכה.

ער האָט נאָכגעזאָגט וואָס עס שטייט אין משנת חסידים (א) באַקאַנטער קבלה (ספר) אויף דעם וואָס די משנה זאָגט, אַז ווען עס רעגנט אום סוכות איז דאָס א משל לעבד שבא למזוג כוס לרבו וכו', אַז מזיגת הכוס מיט וואָסער איז דאך מרמז אויף המתקת הדינים, און ישיבת סוכה ברענגט דאך אויך המתקת הדינים.

רבי דוד האָט אָנגעהויבן זיך אונטערצוהייבן פונעם בענקל, און ער האָט געקאַכט מיט א שמחה "מ'האָט אונז געוויזן מן השמים אַז מ'ויל אונזערע מצוות, מ'ויל אונזער המתקה".

געוואלט צוקומען צו דער מסקנא

צווישן אַנדערע געדענק איך, ווי יעדן חול המועד פלעגט רבי משה



איז דאָנערשטאָג אין די גאַנצע וועלט, דאָן האָבן די ירושלימ'ער אידן דעם פורים אום פרייטאָג.

נאָכ'ן דאָווענען און מגילה-ליינען האָבן אים אַהיימבאַגלייט דעם ראש ישיבה רבי משה ארי' ווען ער איז אָנגעקומען אַהיים זענען שוין אידן געשטאַנען ביי דער טיר און האָבן געוואָרט איבערצוגעבן משלוח מנות, אָבער רבי משה ארי' האָט אפילו זיך נישט געוואָלט אַראָפּזעצן טועם זיין. קודם האָט ער זיך גענומען צוגרייטן די ליכט לכבוד שבת, און ערשט נאָכדעם האָט ער אָנגעהויבן אויפצונעמען דעם עולם וואָס איז געקומען מיט משלוח מנות. צוליב קדושת השבת האָט ער מורא געהאַט אַז די סעודה און דער לבסומי בפוריא וועט זיך פאַרציינן אויף לאַנג, און עס וועט אויסקומען אַז ער וועט נישט האָבן געשטעלט די ליכט לכבוד שבת. דעריבער האָט ער נישט געוואָלט אָנהייבן מיט די מצוות היום ביז נאָכ'ן שטעלן די ליכט.

נ'קען נישט אויפהערן צו טראַכטן פון דיר

רעדנדיג פון פורים וועל איך דערציילן אַן אינטערעסאַנטע זאַך וואָס צייגט אויף דעם געוואָלדיגן זהירות פון רבי משה ארי' אויף מנהגי ישראל קודש, און פון דער אַנדערער זייט, זיינע אויסטערלישע מדות וואָס האָט זיך ספּעציעל אַרויסגעצייגט אַנבאַלאַנגט די בחורים.

אין ירושלים איז דאָך פורים אַ טאָג שפּעטער ווי אין דער גאַנצער וועלט, אָבער תענית אסתר האַלט מען יאָ י"ג אדר, אַזווייז איבעראַל. קומט אויס אַז אין ירושלים איז תענית אסתר נישט ערב פורים, נאָר אַ טאָג פאַר ערב פורים.

אין יאָר ווען י"ד אדר איז אויסגעפאַלן זונטאָג (און אין ירושלים איז פורים געווען אום מאָנטאָג), ווען אין אַזאַ פאַל איז מען דאָך מקדים דעם תענית אסתר אויף דאָנערשטאָג בעפאַר, וואָס געפאַלט אויס אום י"א אדר, צוויי טעג פאַר י"ג אדר, דער טאָג ווען עס איז געווענליך תענית אסתר - האָט ביי אונז אין ישיבה געדאַוונט פאַר'ן עמוד אַ בחור וועלכער איז געקומען צו אונז לערנען פון בני ברק. איידער מ'האַט אָנגעהויבן דאָווענען, האָט דער בחור געגעבן אַ פּרעג פון אַן אַנדערן בחור וואָס ס'איז דער מנהג צי מ'זאָגט היינט תחנון, האָט דער בחור געענטפּערט אַז ווען תענית אסתר איז אַזוי פרי, פיר טעג פאַר פורים, זאָגט מען יאָ תחנון. דער בחור האָט טאַקע אַזוי געטון, און נאָך סליחות האָט ער געזאָגט תחנון.

למעשה איז דאָך ביי אונז דער מנהג אַז פון י"א אדר זאָגט מען שוין

ארי' גיין באַזוכן ביים גערער רבי'ן כ"ק אדמו"ר בעל בית ישראל זצ"ל, און עטליכע תלמידים פלעגן אים באַגלייטן. דער באַזוך איז אַלץ געווען אַ קורצער, ס'האַט געדויערט אפשר אַ מינוט אויפ'ן זייער. אויפ'ן אייגנאַרטיגן שטייגער פונעם גערער רבי'ן זצ"ל איז עס אַלץ געווען קורץ און שאַרף, אַריין און אַרויס.

עטליכע מאָל געדענק איך, ווי ווען רבי משה ארי' איז אַריינגעקומען, האָט דער גערער רבי זיך גלייך אָנגערופן, "פון רב (מרן רביה"ק זי"ע גאב"ד ירושלים) הערט מען ב"ה גוטע גריסן. דער אויבערשטער זאל העלפן ווייטער." ³

אינמאָל געדענק איך, אַז ווען מיר זענען אַריינגעקומען צום גערער רבי'ן, האָט דער גערער רבי געפרעגט רבי משה ארי' אויף אונז: "ווער איז דאָס? די קינדער?" האָט רבי משה ארי' זיך אָנגערופן, "כ'האָב דאָך נישט קיין קינדער." האָט דער גערער רבי אים ווייטער געפרעגט, "ווער דען איז דאָס?" האָט ער געענטפּערט אַז דאָס זענען זיינע תלמידים. האָט דער גערער רבי געענטפּערט, "נו, תלמידים זענען דאָך אויך ווי קינדער."

ווען מיר זענען אַרויס פון דאָרט האָט רבי משה ארי' מיר אַריינגערוימט אין אויער, "ווי מיינסט אַז ער געדענקט נישט אַז איך האָב נישט קיין קינדער? ער האָט פשוט געוואָלט אָנקומען צו קענען זאָגן די מסקנא אַז תלמידים זענען אויך קינדער..."

ולאתקנא שרגא

די גרויסע השפּעה און הדרכה פון יראת שמים וואָס מ'האַט געהאַט פון רבי משה ארי' זצ"ל קען מען נישט גענוג שרייבן. יעדע תנועה זיינע איז געווען פול מיט יראת שמים און חביבות המצוות.

איך געדענק - לדוגמא - אַז אינמאָל פרייטאָג אינדערפרי פאַר'ן דאָווענען זענען מיר געפאַרן צוזאַמען מיטן ראש ישיבה זצ"ל צום "הר הזיתים" צו די יאָרצייט פונעם נאַסאַדער רב'ס ברודער וואָס ליגט אויפ'ן הר הזיתים. צוריקקומענדיג איז מען דורכגעפאַרן דעם שטוב פונעם ראש ישיבה זצ"ל, און דער הויז-בחור האָט געוואָלט גיין ברענגן דעם טלית-ותפילין. האָט דראש ישיבה זיך אָנגערופן "איך גיי אַליינס. נעמען דעם טלית-ותפילין איז א מצוה, און מצוה בו יותר מבשלוחו.

איך געדענק אויך, ווי אינמאָל איז פורים אין ירושלים אויסגעפאַלן אום פרייטאָג. (אין ירושלים האַלט מען דאָך פורים אינעם טאָג ווען אין די גאַנצע וועלט האַלט מען שושן פורים. דאָס הייסט אַז ווען פורים

3. ענליך דערציילט הרה"ח ר' מרדכי הערשקאוויטש הי"ו מחשובי זקני המלמדים בקרית יואל, וועלכער איז געווען פון די נאָנטע תלמידים פונעם ירושלימ'ער רב זצ"ל, אין זיינע זכרונות וואָס ווערט געברענגט אין "בזכרנו את ציון" ח"א, ווי פאַלגענד:

"רבי משה ארי' זצ"ל פלעגט יעדן חול המועד גיין באַזוכן דעם גערער רבי'ן דער בית ישראל זצ"ל, און איך פלעג אַלעמאָל מיטגיין. חול המועד סוכות תשל"ד האָב איך אים אויך באַגלייט אויף דעם באַזוך. ווי נאָר מיר זענען אַריינגעקומען צום גערער רבי'ן, האָט דער גערער רבי אים אויפגענומען אויף זיין אייגנאַרטיגן שטייגער, ווען אַלס כיבוד האָט ער געגעבן אַ ציגאַר..."

"ווי נאָר דער רב איז אַריינגעקומען, האָט דער גערער רבי אים דערלאָנגט דעם ציגאַר, און גלייך האָט ער אים געפרעגט, 'וואס מאַכט דער רב?' (מרן רביה"ק זי"ע). דער רב איז דאָך דאָן שוין ליידער נישט געזונט געווען, און ער איז שוין געווען שטאַרק אָפּגעשוואַכט נאָכ'ן ליידיגן דעם סטראָק בשנת תשכ"ח. דאָן האָט דער גערער רבי זיך ווייטער אָנגערופן, 'כ'האָב באַקומען אַ גרוס פונעם רב אַז יום כיפור האָט ער שוין געדאַוונט פאַר'ן עמוד.' מיט דעם האָט זיך געענדיגט דער שמועס און דער גאַנצער באַזוך..."



נישט קיין תחנון, אזוי אז אפילו ווען ס'איז תענית אסתר מוקדם זאָגט מען אויך נישט קיין תחנון. דער בחור האָט דאָס נישט געוואוסט און ער האָט זיך פאַרלאָזט אויפ'ן אַנדערן בחור וואָס האָט אים געזאָגט אז מ'זאָגט יאָ תחנון, און ער האָט אזוי געטון.

דער ראש ישיבה רבי משה ארי' האָט אָבער נישט מסכים געווען דערצו און ער האָט נישט מיטגעזאָגט קיין תחנון, אָבער ער האָט גאַרנישט געזאָגט פאַר דעם בחור. זעענדיג אז ווען עס קומט צו "רחום וחנון" זעצט זיך רבי משה ארי' נישט אַראָפּ, איז דער בחור געוואָרן צומישט, אָבער ער האָט פאַרגעזעצט און ער האָט געענדיגט דעם גאַנצן לאַנגן תחנון וואָס מ'זאָגט דאָנערשטאָג.

שפעטער אינמיטן טאָג איז דער בחור אַהיימגעפאַרן קיין בני ברק, צו פראַווען דעם יום טוב פורים ביי זיינע עלטערן. איידער ער איז אַהיימגעפאַרן איז ער געקומען מקבל זיין ברכת פרידה פונעם ראש ישיבה. האָט רבי משה ארי' אים דאָן געפרעגט, "פאַרוואָס האָסטו געזאָגט תחנון?" האָט דער בחור געענטפערט אז ער האָט זיך פאַראינטערעסירט און געהערט אז טייל פירן זיך אין דעם פאַל אז מ'זאָגט יאָ תחנון. האָט רבי משה ארי' שאַרף רעאַגירט דערויף, "אונז זעמיר עפעס פון די גאָס? אונז האָמיר נישט קיין אייגענע מנהגים! מיר דאַרפן עפעס גיין נעמען מנהגים פון דער גאָס!" אזוי האָט ער אים שאַרף פאַרגעהאַלטן אויף דעם וואָס ער האָט געזאָגט תחנון.

מיט דעם האָט זיך עס געענדיגט און דער בחור איז אַהיימגעפאַרן קיין בני ברק. ס'פלעגט זיין דער סדר, אז די בני ברק'ער בחורים וואָס האָבן געלערנט אין ירושלים, פלעגן אינעם ירושלימ'ער פורים נאָכמיטאָג קומען צו פאַרן קיין ירושלים, דאָרט מיטצוהאַלטן דעם סעודת פורים ביים טיש פונעם ראש ישיבה. געדענק איך ווי יענעם יאָר, מאָנטאָג פורים נאָכמיטאָג, ווען דער דערמאָנטער בחור איז אָנגעקומען פון בני ברק און איז אַריינגעקומען צו רבי משה ארי', האָט רבי משה ארי' אים ממש אַרומגענומען, און ער האָט אָנגעהויבן צו וויינען צו אים, "כ'האָב דיר געגעבן אַ פסק, ס'איז זיך דיר נישט געקומען. זיי מיר מוחל!" דער ראש ישיבה איז שוין געווען בגילופין, און ער האָט גערעדט ברייטער ווי געווענליך, האָט ער ווייטער זיך געבעטן ביי דעם בחור, זאָגענדיג, "איך קען נישט אויפהערן צו טראַכטן פון דיר, כ'האָב דיר באַעוולה'ט, אָבער דו האָסט נישט געטון קיין שום עוולה..." און אזוי האָט ער נישט אָפּגעלאָזט דעם בחור, ביז ווען דער בחור האָט געזאָגט אז ער איז אים מוחל בלב שלם.

דו וועסט מיין גאסט

בכלל איז רבי משה ארי' געווען איבערגעגעבן פאר יעדן תלמיד ממש ווי א טאָטע צו א קינד.

איך געדענק ווי איינמאָל איז געווען א חתן אין די ישיבה. ער איז געקומען פון בני ברק און ער האָט געלערנט אין ירושלים. ער איז אויך א חתן געוואָרן אין ירושלים. דעמאָלט איז נאָך געווען דער סדר ביי אַסאך מענטשן, אז אינמיטן די תקופה ווען מען איז געווען חתן-וכלה, האָבן די מחותנים אבי הכלה איינגעלאָדענט דעם חתן אויף א שבת צו זיך אין שטוב, און יענעם שבת האָבן די מחותנים אבי הכלה איינגעלאָדענט די כלה צו זיך אין שטוב אויף גאַנץ שבת. דער ראש

ישיבה האָט געהאַלטן אז דאָס איז נישט אויסגעהאַלטן, און ער פלעגט דאָס רופן "מחליף פרה בחמור..."

איז געווען איין שבת (דאָכט זיך אז ס'איז געווען שבת חול המועד סוכות) ווען דער ראש ישיבה האָט באַמערקט דעם חתן דאָרט אין ירושלים. דער ראש ישיבה האָט געוואוסט אז ער דאַרף נישט איצט זיין דאָרט אין ירושלים, און ער האָט אים געפרעגט וואָס ער זוכט דאָ. האָט דער חתן געענטפערט אז ער איז אויף דעם שבת איינגעלאָדענט צו זיין ביי זיין מחותן אין שטוב אויף שבת. דער ראש ישיבה האָט גלייך געזאָגט פאַר דעם בחור "דעם שבת וועסטו זיין מיין גאָסט" און ער האָט אים נישט געלאָזט גיין צום מחותן אין שטוב. ער האָט אים געזאָגט "מאָרגן נאָכ'ן דאָווענען וועט דער מחותן קומען אויף קידוש צו מיר, וועסטו אים דעמאָלט זאָגן די תורה און דעם פשט'ל וואָס דו האסט דיר אָנגעגרייט אים צו זאָגן.

די בחורים גרעסערע יראי שמים

איך וועל דערציילן א מעשה וואָס ווער עס האָט געקענט דעם ראש ישיבה צו וועט זיך גלייך קענען אידענטיפיצירן מיט די מעשה און מעיד זיין אז ס'איז זייער צוגעפאָסט פאַר זיין געהויבענעם מהות.

ס'איז געווען איינמאָל ליל שישי (דאָכט זיך מיר אז ס'איז געווען אין די נאָכט פון ער"ח אלול תשל"א) ווען איך האָב געהאַט די געלעגנהייט צו פאַרפירן מיטן ראש ישיבה א פרויזאָטן שמועס, מ'האָט גערעדט איבער התמדת התורה און נאָך, און דערביי האָב איך אים געפרעגט פאַרשידענע שאלות. איינס פון די זאָכן געדענק איך, אז ער האָט מיר גע'עצה'ט צו לערנען די ספרי החיד"א.

צום סוף האָט דער ראש ישיבה מיך געפרעגט ווער זענען די אמת'ע יראי שמים אין די ישיבה. האָב איך אים געזאָגט דעם נאָמען פון א חשוב'ער בחור. האָט ער געענטפערט "אים ווייס איך, אָבער ווער נאָך?". האָב איך געזאָגט אז איך ווייס נישט.

אינדערפרי קומט צו צו מיר איינער פון די דעמאָלסדיגע חשוב'ע בחורים אין די ישיבה, ה"ה הרה"ח ר' אליעזר עקשטיין הי"ד וועלכער וואוינט היינט אין בני ברק און איז מחשובי אנ"ש, באַקאַנט מיט זיין עסקנות לכל דבר שבקדושה, ובפרט למען חולי ועניי ישראל אין ב"ב, (ער איז געווען דער געטרייער משב"ק פון רבי משה ארי'. אויסער דעם האָט ער געהאַט דעם זכות אז דער ראש ישיבה צו"ל האָט יעדן טאָג געלערנט מיט אים א פאר שעה. ער איז געווען זייער נאָנט צום האַרץ פונעם ראש ישיבה, און ער האָט געקענט רעדן מיט אים מער ווי די אנדערע הויז-בחורים.)

האָט ר' אברהם אליעזר מיך געפרעגט "וואָס האסטו געטון מיטן ראש ישיבה נעכטן נאָכט?". האָט ער מיר דערציילט, אז ער איז געגאַנגען מיטן ראש ישיבה אין די מקוה, און ער האָט באַמערקט אז דער ראש ישיבה איז זייער פאַר'דאגה'ט. האָט ער אים געפרעגט צו עס גייט עפעס פאר. האָט דער ראש ישיבה אים דערציילט, אז ווען ער איז געווען אויפ'ן יום טוב שבועות ביי מרן רביה"ק זי"ע, האָט דער רבי אים געפרעגט וואָס עס הערט זיך אין די ישיבה. האָט ער געענטפערט "ב"ה ס'איז דאָ בחורים אין די ישיבה וואָס איך שעם זיך פאר זיי מיט



זייער יראת שמים.

האָט דער ראש ישיבה ווייטער געזאָגט: "אַבער נעכטן נאָכט איז שמואל פריעדמאַן דאָ געווען, און איך האָב אים געפרעגט ווער עס זענען די יראי ה' אין די ישיבה, און ער האָט נישט געענטפערט. פאַרשטיי איך פון דעם אַז דער מצב איז נישט אַזוי ווי איך האָב געמיינט, קומט אויס אַז איך האָב געזאָגט פאַר'ן רבי'ן א גוזמא, א גוזמא האָב איך נישט געוואָלט זאָגן פאַר'ן רבי'ן.

ביז אַהער איז וואָס ר' אברהם אליעזר האָט מיר דערציילט.

אַביסל מער ווי א יאָר שפּעטער, בין איך געקומען קיין אַמעריקע, האָב איך געהערט פון די תלמידים וואָס האָבן דאָן משמש געווען רבי



דער רב זצ"ל ארומגענומען מיט תלמידים
(אויב איינער פון אונזערע חשוב'ע ליינער קען אידענטיפיצירן די תלמידים אויפ'ן בילד, ביטע זיך פארבינדן מיט די מערכת)

משה ארי' ביי זיין באַזוך אין ניו יאָרק, אַז דער ראש ישיבה איז געזעסן ביים רבי'ן זי"ע מיט אן אימה ויראה, און דער רבי האָט אים געפרעגט איבער די ישיבה אין ירושלים. האָט דער ראש ישיבה געענטפערט "ב"ה ס'איז דאָ בחורים אין די ישיבה וואָס איך שעם זיך פאר זיי מיט זייער יראת שמים".

הערענדיג דאָס האָט דער רבי זיך זייער דערפריידט צו הערן אַזאַ גוטן גרוס, ובפרט מיטהאַלטנדיג דאָס תמימות און ערליכקייט פון רבי משה ארי', כאילו ער דאַרף זיך שעמען פאר אַנדערע.

פאַרזעצונג קומט א"ה.

אזוי ווי אין די לעצטע תקופה האט זיך עטליכע מאל געמאכט טעכנישע פראבלעמען מיט אונזער אויטאמאטישער טעלעפאן סיסטעם ווען די תומכי המוסדות וועלכע זענען אנגעשלאסן אינעם

מפעל "החזקת מלמד"

האבן געהאט שוועריגקייטן צו

הערן די תפלת התשב"ר ווי די קינדער זענען מתפלל פאר די תומכים און זייערע משפחות

דעריבער טוען מיר מודיע זיין מיט צופרידנהייט, אז דער טעכנישער פראבלעם איז שוין פאראכטן געווארן

איר קענט סיי וועלכע צייט אריינרופן דעם 24 שעה אויטאמאטישן טעלעפאן סיסטעם צו הערן ווי די תלמידים פון אייער כיתה זענען מתפלל פאר אייך און אייער משפחה

מיט אנטשולדיגונג: הנהלת מוסדות יטב לב

וויכטיגע מעלדונג!



זיידעניו

פֿאַרצײַטלעכע



מ'זעה'לע: אַ גוטן טאג זיידע. ביי אונזער פֿאַריגן שמועס האסטו מיר דערציילט איבער דעם רבי'נס באזוך אין אַתרא קדישא מירון, וואו דער רבי האט פֿאַרוויילט אַ וואך צייט. וואס נאך קענסטו מיר דערציילן פון יענע טעג?

זיידע: אין מירון האט דער רבי פיל פֿאַרברענגט מיט הגאון הקדוש רבי מאטל סלאנימער זצ"ל. עס זענען פֿאַרהאן עטליכע אינטערעסאַנטע עפֿיזאדן וועלכע זענען פֿאַרגעקומען צווישן דעם רבי'ן און רבי מאטל.

רבי מאטל, וועלכער האט זיך פֿאַטייליגט אין די שיעורים וואס דער רבי האט דארט פֿאַרגעלערנט, האט זיך אסאך מופל געווען מיטן רבי'ן בשעת די שיעורים. רבי מאטל האט דאן געזאגט אז ער טוט דאס וויפֿאלד דער רבי געבט זיך אפֿ מיט צדקות אַרץ ישראל, און ער וויל אים ווייזן אז די אידן וואס לערנען תורה מתוך הדחק אין אַרץ ישראל זענען עס ווערד.

מ'זעה'לע: איך האב אַמאל געהערט אַ מעשה אז רבי מאטל האט געהייסן זיין זון רבי יודל סלאנים, וועלכער איז נאך דאן געווען אן אינגל, צו שטיין און קוקן אויפֿן רבי'ן ביז דער רבי וועט אַרויסגיין פונעם מערה. רבי מאטל האט צוגעגעבן אז אויב ער וועט דאס טוהן וועט ער אים פֿאלוינען מיט אַ האלבער שילינג. רבי יודל האט



זיך טאקע געשטעלט קעגן דעם רבי'ן, וועלכער איז געזעצן מיט טלית ותפילין ביים
עמוד, און האט זיך איינגעקוקט אינעם הייליגן צורה פונעם רבי'ן די גאנצע צייט
וואס דער רבי איז דארט געזעצן. ווען רבי יודל איז געגאנגען זאגן פאר זיין טאטן אז
ער האט טאקע געקוקט די גאנצע צייט אויפן רבי'ן, האט רבי מאטל ארויסגענומען
א האלבער שילינג און עס אים דערלאנגט מיט א שמייכל.

זיידע: יא, דאס איז טאקע געווען ביי יענעם באזוך.

כ'וועל דיר דערציילן נאך מער, רבי מאטל האט געהערט צו די ליטווישע חסידות'ן
וואו די רבי'ים האבן געווענליך נישט געזאגט קיין טיפע פלפולים, נאר שארפע, קורצע
חסיד'ישע ווערטער און שמועסן. אבער יעצט איז ער ממש ארויס פון די פלים, זעענדיג
פאר זיך א רבי אן אמת'ער גאון וועלכער איז פון די גרויסע למדנים פונעם דור. נאכן
שיעור האט זיך רבי מאטל אנגערופן מיט גרויס התפעלות צום רבי'ן, "איר זענט אין
די זעלבע בחינה ווי רבי שמעון בן יוחאי", אויף די פראגע פונעם רבי'ן וואס ער מיינט,
האט רבי מאטל ערקלערט ווי פאלגנד: "מען זעט אין ש"ס געוויסע תנאים וואס האבן
עוסק געווען אין עבודת ה' כל ימי חייהם, אבער אין גאנץ ש"ס ווערט נישט געברענגט
פון זיי קיין דבר הלכה, נאר מאמרי אגדתא און מוסר, און עס ווערט דערציילט אין
גמרא איבער זייער גרויס צדקות און עבודה. דאקעגן זענען פארהאן תנאים פון וועלכע
עס ווערט שטענדיג נאכגעברענגט דברי הלכה אבער נישט קיין עניני אגדה, און עס
ווערט מער געברענגט עובדות איבער זייער גרויסער כח אין הרבצת התורה. אבער ביים
תנא רבי שמעון בן יוחאי טרעפן מיר סיי פיל הלכות וואס צייגט אויף זיין גרויסקייט אין
תורה, און אויך ווערט געברענגט פיל איבער די גרויסע עבודה פון רבי שמעון בן יוחאי
אין די ענינים פון תפילה און ישועות וכו'. און דא זעען מיר די זעלבע בחינה ביים רבי'ן."
דער רבי האט אויף דעם געענטפערט מיט א שיינער משל. אמאל פלעגט זיין איין
דאקטאר וואס איז געווען א מומחה אויף אלע טיילן פונעם קערפער און אויף אלע
סארטן מחלות. מיט די צייט זענען די דאקטורים שוואכער געווארן, און מען האט
שוין געמוזט האבן א באזונדערע דאקטאר פאר יעדע מחלה און פאר יעדן טייל פונעם
קערפער.


די זעלבע זאך איז מיט די רבנים. די אמאליגע תלמידי בעל שם זענען געווען גרויסע
עובדי ה', קדושים וטהורים, און גלייכצייטיג זענען זיי אויך געווען גרויסע גאונים. מיט
די צייט האבן זיך די צוויי זאכן אפגעטיילט, די רבנים וועלכע האבן געפירט קהילות
און גע'פסק'נט שאלות זענען געווען גרויסע גאונים אבער זיי האבן זיך נישט אפגעגעבן
מיט רבי'סטווע, דאקעגן די רבי'ים זענען געווען גרויסע עובדי ה' ביי וועמען מען האט
בעיקר געלערנט עבודת ה' און חסידות. היינט - האט דער רבי אויסגעפירט - זענען
שוין די רבי'ס מיט די עובדי ה' אויך צוויי באזונדערע זאכן...



משה'לע: נאך מירון איז שוין דער רבי אהיימגעפארן צוריק קיין חוץ לארץ?

זיידע: יא, מען האט שוין נישט געקענט בלייבן לענגער ווייל דאנערשטאג פרשת נצבים איז אפגעפארן דער לעצטער שיף מיט וועלכן מען האט נאך געקענט אנקומען אהיים בעפאר ראש השנה. דאנערשטאג איז נאך דער רבי געווען פארטוהן אין זיין עבודת, און די מקורבים האבן אנגעהויבן בעטן דעם רבי'ן אז מען דארף זיך שוין איילן ווייל דאס איז דער לעצטער שיף צו אנקומען אהיים נאך איידער ראש השנה. גאנץ שפעט איז דער רבי ענדליך געווען גרייט זיך אפצורייסן פונעם הייליגן ציון פונעם תנא רבי שמעון בן יוחאי אין וועמען ער איז געווארן

אזוי דבוק אין די לעצטע וואך, אבער מען האט שוין דאן נישט געקענט באקומען א געהעריגער אויטא צו פארן קיין חיפה. בלית ברירה האט מען זיך ארויפגעזעצט אויף א לאסט פֿעקלעך און אזוי איז מען געפארן קיין חיפה.



א מודעה אין ירושלים עיה"ק אז דער רבי פארט שוין אהיים

ווען מען איז אנגעקומען צום פארטן, האט מען געזען אז די שיף האט זיך שוין אנגעהויבן רירן פונעם פארטן. אין די לעצטע מינוט זענען דער רבי און אלע באטייליגטע אין די נסיעה ארויף אויפן שיף.

עס איז זיך צוזאמגעקומען א גרויסער עולם אין חיפה צו באגלייטן דעם רבי'ן. עס איז זייער שווער אנגעקומען פאר די אידן פון ירושלים, צווישן זיי חשובי העדה, זיך צו געזעגענען פונעם רבי'ן. עס האט נאך געטוילעט די האפענונג אין זייער הארץ אז די אפנוועזנהייט פונעם רבי'ן וועט נישט געדויערן לאנג, און אט וועט זיך דער רבי צוריקקערן, טראגנדיג דעם גזר הרבנות פון די עדה החרדית, און מעמיד זיין הדת על תילה בארץ הקודש. מיט טרערן אין די אויגן האבן זיך די פארזאמלטע אידן וועלכע זענען געווארן צוגעבינדן צום רבי'ן בלב ובנפש צוגעקוקט וויאזוי די שיף דערווייטערט זיך צוביסלעך, נישט קענענדיג זיך אפרייסן פונעם ארט.

אויפ'ן שיף האט דער רבי ענדליך געהאט צייט צו ענטפערן שריפטליך אויף עטליכע

אנגעלעגנהייטן וואס דער רבי איז אנגעפרעגט געווארן בשעת'ן וויילן אין ארץ ישראל. איין באוואוסטער בריוו האט דער רבי געשריבן איבער דאס לערנען אויפן טמא'נעם שפראך עברית. ווי אויף האט ער געשריבן א שארפע בריוו איבער דעם ציוניסטישן רב קוק.

משה'לע: ווען איז דער רבי אנגעקומען אהיים?

מאנטאג פרשת וילך, ב' סליחות, איז דער רבי אנגעקומען אהיים קיין קראלי, וואו דער רבי איז געווארן אויפגענומען מיט א פייערליכער קבלת פנים. אלע געשעפטן אין שטאט זענען פארשפארט געווארן, און די תלמוד תורה קינדער זענען ארויס מיט פענער אין די הענט. מען האט געזינגען און געטאנצן אין די גאסן מיט גרויס פרייד, און פון אלע זייטן האט מען זיך געשטופט צו געבן שלום פארן רבי'ן.

די ימים נוראים זענען געפראוועט געווארן מיט א ספעציעלער דערהויבנקייט. עס איז געווען א גרויסער וואונדער וויאזוי דער רבי, וועלכער איז געווען שטארק אויסגעמוטשעט פון די טלטולי הדרכים, האט זיך תיכף אריינגעווארפן אין די אויסטערלישע עבודה פון די ימים נוראים כדרכו בקודש, און עס האט זיך נישט אנגעזען קיין שוואכקייט אויפן רבי'ן. חסידים דערציילן אפילו אז די ימים נוראים און דער יום טוב סוכות, ווער רעדט נאך פון הושענא רבה און שמחת תורה, זענען געווען ספעציעל געהויבן, נאך מער ווי אנדערע יארן. אזוי אויף איז געקומען צו פארן א גרעסערער עולם אויף די ימים נוראים און סוכות צום רבי'ן. מוצאי שמחת תורה, ווען דער עולם האט באגלייט דעם רבי'ן אהיים, האט מען געזינגען דעם נייעם ניגון "ניהי בישרון מלך", וואס דער רבי האט מיטגעפרענגט פון ארץ ישראל. דער עולם איז געטאנצן דערויף שעות לאנג אויפן וועג באגלייטנדיג דעם רבי'ן אהיים, און דערנאך אינעם הויף פונעם רבי'נס שטוב.

ביי פארשידענע געלעגנהייטן פלעגט דער רבי איבערשמועסן די געהויבענע נסיעה - מיט גרויס פענקשאפט צו ארצינו הקדושה ת"ו און איך געהויבענע איינוואוינער - מיט די משתתפי הנסיעה, איבערהויפט מיט הרה"ג רבי לייבעלע פאשקעס ז"ל.

די נסיעה האט איבערגעלאזט א שטארקן רושם אויף די ירושלימ'ער אידן בפרט, און אויף ארץ ישראל בכלל. עס איז געווען די ערשטע פון די פינף נסיעות קיין ארץ ישראל וועלכע דער רבי האט אפגעהאלטן משה ימי חיי, אויסער דעם גאנצן יאר תש"ו ווען דער רבי האט געוואוינט אין ארץ ישראל. אזוי אויף האט די נסיעה אויפגעפלאקערט ביים רבי'ן די געגועים און אהבה צו ארצינו הקדושה, און זינט דאן איז דער רבי געווען מקושר מיט ארץ ישראל אויף אן אויסנאמליכער שטייגער. דער באזוך האט איינגעפלאנצט די קערנדלעך סיי פאר'ן בית המדרש אהל רחל וועלכע איז געגרינדעט געווארן קורץ נאכן באזוך, און סיי פאר די מוסדות יטב לב וואס דער רבי האט געגרינדעט אינעם יאר תש"ו, ווי אויף פאר דעם גזר הרבנות פון דער עדה החרדית וואס דער רבי האט ענדליך אנגענומען יארן שפעטער.

איך בין שוין לאנג נאנט צו דעם מוסד, און פאר שבת האבן די עסקנים מיך געבעטן אז איך זאל קומען זיין דאָרט אויף שבת, אַרויסצוהעלפן מיט פאַרשידענע טעכנישע פרטים וואָס האָט זיך אויסגעפעלט. ס'איז געווען אין איינס פון די קורצע פרייטאָג-נאכמיטאָגס, און ווידערנאָכאָל, ס'איז אפשר נישט געווען אויסגעהאַלטן צו טון אַזוי, אָבער למעשה איז אַזוי געווען, אַז איך האָב מיך אַרויסגעלאָזט אין וועג אַריין זייער שפעט, וואָס אין רעזולטאַט פון דעם האָב איך ווייטער געדאַרפט א זאך וואָס איז זייער נישט אויסגעהאַלטן, נעמליך צו פאָרן שנעלער ווי ערלויבט.


חז"ל זאָגן דאך שוין, אַז ווען איינער איז "רץ בערב שבת" איינער לויפט אויפ'ן גאס אום ערב שבת און האָט צובראָכן כלים וכדומה, איז ער פטור פון צו באַצאָלן, ווייל ער איז "רץ ברשות" ערב שבת מעג א איד לויפן שנעלער ווי געווענליך, און דאָס איז געווען דער היתר וואָס איך האָב מיר געגעבן צו פאָרן אַביסל שנעלער ווי ערלויבט. אָבער נאָכאָמאָל, ס'איז זייער נישט אויסגעהאַלטן, און איך ראָט קיינעם נישט צו טון דאָס זעלבע, וואָס סיי ווי האָב איך זיך איבערגעצייגט האָב איך סיי ווי גאָרנישט אויפגעטון, ווי איך וועל שוין דערציילן.

אַלנפאַלס, איך בין געפארן אויפ'ן וועג מיטן גאַנצן גאַלאָפּ, אָבער אינצווישן האָב איך באַמערקט אַז איך פאר צו שנעל, און איך האָב אַראָפּגעלאָזט דעם ספיד. איך בין דאָן געפארן אויף די קעטסקיל בערג, וואו רוב וועג איז דער ספיד-לימיט 65, און איך בין געפארן אַביסל העכער, אַזוי אַז מיר האָט זיך געדאַכט אַז איך פאר בלויז 20 העכער, וואָס אין געוויסע פעלער איז דאָס נישט אַזוי געפערליך.

וואָס עס איז געווען ווייטער, פאַרשטייט דאך געוויס יעדער. נאָך א קורצע צייט האָב איך געזען בליטשקעדיגע לעמפלעך אונטער מיר. א פאָליצייאַנט איז געווען אונטער מיר, און מיך געהייסן זיך שטעלן אין די זייט. איך צוזאַמען מיט די פאַסאַזשירן וואָס זענען געווען צוזאַמען מיט מיר, זענען אַלע געווען היבש דערשראָקן, וויסענדיג אַז מיר האָבן עכט נישט וואָס צו ענטפערן, און מיר האָבן נישט געוואוסט וואָס צו ערוואָרטן.

ווילאנג דער פאָליצייאַנט איז צוגעקומען, האָב איך גלייך אַרויסגענומען א סכום געלט, און עס מפריש געווען פאר צדקת רבי מאיר בעל הנס "מוסדות יטב לב" און ערליך מתפלל געווען אלקא דמאיר עננו, אַז בזכות פון די הייליגע צדקה און בזכות פון דעם וואָס איך פאר אויף שבת מחזק צו זיין די טייערע ליכטיגע קינדערלעך, זאל מיר גאָרנישט פאַסירן, איך זאל קענען פארן ווייטער און אַנקומען בשלום.

נאָך א מינוט-צוויי איז דער פאָליצייאַנט צוגעקומען צו די קאַר, ער האָט מיר גלייך געבעטן לייסענס און רעגיסטראַציע, און נאָכ'ן



האָב געהאַט דעם כבוד מיטצוהאַלטן דעם שבת וואָס איז אַרגאַניזירט געוואָרן דורך דעם מוסד נשגב "אור חדש" וואו עס זענען זיך צוזאַמגעקומען טייערע קינדערלעך שיחיו וואָס מן השמים איז אַזוי באַשערט אַז איינער פון די עלטערן איז שוין אויפ'ן עולם האמת, און איך בין בכלל נישט געקומען דאָ שילדערן וואָס דאָרט האָט זיך אָפּגעטון במשך דעם שבת, איינס וואָס איך גלייב אַז דער מוסד איז נישט מסכים, און צווייטענס איז אייער אויסגאַבע בכלל נישט די פלאַטפאָרמע וואו דאָס אויסצולופטערן.

איך וויל בעיקר זיך באַציען צו דעם חלק וואָס איך האָב מיטגעמאַכט אויפ'ן וועג אַהין, צו דעם פלאַץ וואו דער שבת איז געפראָוועט געוואָרן.

טאקע 82, אבער נעקסט'יג געב אנטווג

לכבוד מערכת בקודש חזיתיך.

את חטאי אני מזכיר היום... וואָס אייגענטליך בין איך אַליינס מסופק צו ס'איז אין כלל פון "את חטאי" אָדער גאָר מעגליך אַז ס'איז געווען ברשות, ווי איך וועל זיך שוין מסביר זיין, אָבער וואָס עס איז זיכער איז, אַז פון היינט און ווייטער וועל איך שוין זיין פיל מער פאַרזיכטיג אין דעם ענין...

וגופא דעובדא הכי הוה.

ס'איז געווען מיט א צייט צוריק ווען איך



עס איבערנעמען פון מיר, פרעגט ער מיר, דו ווייסט אויף וועלכן ספיד דו ביזט געפארן? איך האָב נישט געוואוסט וואָס צו ענטפערן, האָב איך געזאָגט אַז איך בין געפארן ערגעץ אין די זיבעציגערס, טראַכטענדיג אַז דאָס איז נאָר בערך צען העכער די אָנגעגעבענע ספיד-לימיט וואָס דאָס איז נישט אַזוי געפערליך.

אַבער גלייך פרעגט מיר דער פאָליסמאַן ווייטער, דו ווייסט וויפיל עס איז דער ספיד-לימיט אין די ענגענט? ערשט דאָן האָב איך מיר געכאַפט אַז אויף יענעם שטיקל וועג איז דער ספיד-לימיט היבש נידריגער, און דאָרט מעג מען געזעצליך פארן נאָר אויף 55. דער פאָליסמאַן האָט מיר גלייך פאָרגעהאַלטן, זאָגענדיג "דו ביזט געפארן אויף 82 אין א זאָנע וואו די ספיד לימיט איז 55. דאָס הייסט אַז דו ביזט געפארן מיט 27 מער ווי ערלויבט".

ער איז געווען גערעכט... און מיר איז נישט

געבליבן מער ווי ציטערן פון דאָס נאָכפאלגענדע. דער פאָליסמאַן איז צוריק אַריין אין זיין אויטאָ, און איך האָב מיר גערישט אַז אַליאָדע מינוט קומט ער צוריק מיט א פעטן טיקעט וואָס וועט מיר אַפּקאָסטן אַסאַך געלט, אויסער דעם וואָס עס וועט אַראָפּנעמען א שיינע פּאַר פּוינטס פון די לייסענס. איך האָב שוין אָנגעהויבן פּיבערהאַפּטיג צו דעבאַטירן מיט די אַרומיגע, ווי אַזוי איך וועל קענען אויספּייטן אַז כאַטש די פּוינטס זאָלן נישט אַראָפּגיין.

אַזוי זענען מיר דאָרט געזעסן א גוטע פופצן מינוט אָנגעצויגענערהייט, אַזוי אַז די צייט וואָס איך האָב מיר געשפּאַרט מיטן פארן שנעלער ווי ערלויבט, האָב איך סיינע נישט פאַרדינט, ווייל דאָ האָב איך ווייטער געדאַרפט וואַרטן אין די זייט טייערע פופצן מינוט.

ענדליך נאָך פופצן מינוט קומט דער פאָליציאַנט צוריק צו מיר, און ער זאָגט מיר אַזוי

"דו ביזט געפארן 82 פער שעה, נעקסטיים טוה דאָס נישט" ער האָט מיר צורוגעגעבן לייסענס און רעגיסטראַציע, און מיר געלאָזט פארן ווייטער.

וואָס זאָל איך אייך זאָגן? איך האָב קוים געקענט שטעלן א טריט ווייטער. איך, און אַלע וואָס זענען געווען אין די אויטאָ זענען ממש געווען געפלעפט. אויף דעם האָבן מיר זיך אינגאַנצן נישט גערישט! נישט קיין פּוינטס, און נישטאַמאַל קיין טיקעט! הלא דבר הוא! נאָר דער זכות פון יטב לב איז מיר בייגעשטאַנען אַז איך בין אַרויס אָן קיין שום שאָדן, נאָר מיט דאָס אַז מיר האָבן באַקומען די נויטיגע רבי-געלט, מער נישט צו טון אַזאַ זאַך.

זאל השי"ת העלפן אַז מיר זאָלן אַלץ פארן און קומען לחיים ולשלום מיט סיינע דשמיא און הצלחה.

נ.י.ל. ברוקלין

בריוו

פארזעצונג פון זייט 4

שפירט זיך דער זעלבער ברען און דער זעלבער חוב פון שטיצן מוסדות יטב לב. הלא דבר הוא, ס'קען נישט זיין אַנדערש, נאָר אַז משמי מרום שטייט דער הייליגער מייסד המוסדות מרן רביה"ק זי"ע שטייט משמי מרום און גיסט ווייטער התלהבות דקדושה פאר עדת צאן מרעיתו, אַז יעדער זאָל ווייטער האָבן דעם זעלבן התלהבות פאר די הייליגע מוסדות אין ארץ ישראל, וואָס דאָס זעלבע האָט מען אויך געהערט פון מרן רביה"ק הברך משה זי"ע, און דאָס זעלבע הערט מען היינט כסדר פון יבלחט"א כ"ק מרן רבינו הגה"ק שליט"א.

דאָס זענען געווען מיינע געפילן ביים ליינען די אַלע אויסצוגן. מ'הערט דאָ פון עסקנים פון יעדן עלטער, וואָס אַפּעלירן צו אידן פון יעדן עלטער, און מ'דערציילט וואָס מ'האָט אַליינס מייטגעהאַלטן ביי אידן פון יעדן עלטער פון זייער ברען פאר צדקת רבי מאיר בעל הנס מוסדות יטב לב. דאָס איז דער קלאַרער מעסעדזש וואָס קומט אַרויס פון דעם גאַנצן בלעטל מיט מעסעדזשעס וואָס איז געברענגט געוואָרן, אַזש ס'האָט מיר געברענגט צו טרערן אין די אויגן.

און אַז איך האָלט שוין די פענע אין די הענט לאָזט מיר שוין אַרויסברענגען א זייטיגער נאָטיץ. איינס פון די מעסעדזשעס וואָס איז געברענגט געוואָרן איז דייקא געווען פון א איד וואָס איז נישט קיין יטב לב עסקן, נאָר א גיליכע טאַטע פון א חשוב'ער יטב לב עסקן, ה"ה הרבני החסיד כהן שדעתו יפה הר"ר אלי' שלמה הכהן קאָהן שליט"א מנה"ר בית רחל קרית יואל. איך האָב מיר פשוט געריבן די אויגן צו ליינען וואָס הר"ר אלי' שלמה דערציילט, אַז "ערב סוכות אינדערפרי" איז ער געווען אין באָראָ פאַרק אַרומצולויפן נאָך געלט פאר אינדנסוועגן. מיר דאָ אין קרית יואל זענען צוגעוואוינט צו טרעפן ר' אלי' שלמה'ן יעדע שטיק צייט נאָכאַמאַל מיט זיין אייגענאַרטיגן בערזל אין די הענט, צו שאַפן געלט פאר אידן.

אַבער ערב סוכות אינדערפרי? אין איינס פון די סאַמע פאַרנומענסטע טעג אין יאָר, איז הר"ר אלי' שלמה מכתת רגליו צו פאָרן ביז קיין באָראָ פאַרק, צו גיין דאָרט נאָך געלט, א מערכה וואָס געדויערט אים נישט ווייניגער ווי זעקס-זיבן שעה, אַלעס שטיין אויף די פיס און אַרומלויפן פון מתפלל צו מתפלל. דאָס זאָגט זייער אַסאַך. ר' אלי' שלמה מחיב את

כולנו! פון אַזאַ איד דאַרף מען זיך אַפּלערנען, נאָכצוגיין אין זיינע דרכים לכה"פ למחצה ולשליש ולרביע. נישט אומזיסט האָט ר' אלי' שלמה זוכה געווען אַז זיינס א קינד האָט די זכ"י צו זיין א גבאי פאר מוסדות יטב לב, א גבאי פאַר'ן הייליגן רבי'ן זי"ע אַליינס! דער זכות פון צדקה מיט מסירת נפש בלייבט נישט שולדיג.

און בעיקר וואָס עס האָט מיר געכאַפט דער שטיקל פון הר"ר אלי' שלמה שליט"א איז דאָס וואָס ער דערציילט וואָס ער האָט אויפגעפאַסט ווי אידן האַלטן ביי זיך די רעסיס פון מוסדות יטב לב, לסגולה ולשמירה. דאָס האָט מיר דערמאַנט א מעשה וואָס איז שוין היבש יאָרן צוריק געשטאַנען דערציילט אין אייער בקודש חזיתך אויסגאַבע. ביי א מסיבה לטובת מוסדות יטב לב, האָט מען נאָכדערציילט וואָס דער ירושלימ'ער רב הגה"ק רבי משה ארי' פריינד זצ"ל האָט אַמאַל געזאָגט פאַר א מנהל המוסד פון מוסדות יטב לב וואָס איז אַרויסגעקומען קיין ניו יאָרק לרגל א דינער פון די מוסדות, אַז ער זאָל איבערגעבן פאַר'ן ציבור, אַז ביי א מסיבה לטובת מוסדות יטב לב געפונט זיך מרן רביה"ק זי"ע דאָרט אויפ'ן פלאַץ, און יעדער קען זיך דאָן מזכיר זיין ביים רבין לכל מייל דמיטב.

אויפ'ן פלאַץ איז געזעסן דאָרט א חשוב'ער איד וועלכער האָט דאָס זייער ערענסט גענומען. ער האָט זיך גלייך גענומען א פען און פאַפיר, און אַפּגעשריבן א קוויטל מיט אן הזכרה איבער א גרויסע ישועה אין וואָס ער האָט זיך דאָן גענויטיגט. ער האָט געלייגט דעם קוויטל צווישן צוויי רעסיס פון מוסדות יטב לב וואָס ער האָט פאַרמאַגט ביי זיך אין די קעשענע. ס'איז נישט אַריבער מער ווי עטליכע טעג, און דער איד האָט ב"ה געזען א ישועה חוץ לדרך הטבע. דאָס איז די מעשה וואָס איז דעמאָלט פאַרציילט געוואָרן דורך א איד וואָס בידי הוה עובדא, און ס'איז כדאי דאָס נאָכאַמאַל מפרסם צו זיין, אַז אידן זאָלן וויסן אַז די סגולה פון מוסדות יטב לב איז קאי וקיימי, און ווי שווערער עס קומט אָן צו שטיצן די מוסדות, אַלס שטערקער העלפט די סגולה, ולפום צערא אגרא.

זאל השי"ת העלפן אַז דער זכות פונעם הייליגן מייסד המוסד מרן רביה"ק זי"ע זאל מגין זיין אויף אונז אַלע, ואלקא דמאיר עננו צו זען ישועות ורפואות בכל העינים עד עולם.

בכל הכבוד נ.ק. קרית יואל



מצל שומרים את האנשים



הזכרה ליין

1877 - YETEV LEV #1
938.3853

און אן עסקן וועט גלייך איבערנעמען
אייער הזכרה ובקשה אויף וואס די
תלמידים וועלן אי"ה מתפלל זיין

פאר די באקוועמליכקייט און פרייהאטקייט פון די אריינרופער,
ווערט אייער טעלעפאן-קאל גלייך פארבינדן מיט אונזער עסקן
אין ארץ ישראל, וואו אלע הזכרות בלייבן אין שטרענגסטן געהיים



SPONSORED BY:



Non Profit Org
U.S. Postage
PAID
Mail Way

Yetev Lev
Eretz Yisrael Inc
POB 2123
Monroe, NY 10949

